

അംഗീകാരമില്ലാതെ പ്രവർത്തിക്കുന്ന സ്വകാര്യ സ്കൂളുകൾ

1 (*543) ശ്രീ. ബി. ഡി. ദേവസ്സി:

പ്രൊഫ. കെ. യു. അരുണൻ:

ശ്രീ. കെ. കുഞ്ഞിരാമൻ:

ശ്രീ. പുരുഷൻ കടലുണ്ടി : താഴെ കാണുന്ന ചോദ്യങ്ങൾക്ക് പൊതു

വിദ്യാഭ്യാസ വകുപ്പുമന്ത്രി സദയം മറുപടി നൽകുമോ:

(എ) വിദ്യാഭ്യാസ അവകാശനിയമത്തിലെ വ്യവസ്ഥകൾ പ്രകാരം സംസ്ഥാനത്ത് അംഗീകാരമില്ലാതെ പ്രവർത്തിക്കുന്ന സ്വകാര്യ സ്കൂളുകൾ പൂട്ടിയിടുണ്ടോയെന്ന് അറിയിക്കുമോ;

(ബി) സംസ്ഥാന പാഠ്യപദ്ധതി പിന്തുടരുന്ന സ്വകാര്യ അൺഎയ്ഡഡ് സ്കൂളുകൾക്ക് അംഗീകാരം നൽകുന്നതിനുള്ള വ്യവസ്ഥകൾ എന്തൊക്കെയാണെന്ന് വ്യക്തമാക്കുമോ;

(സി) ഇത്തരം സ്കൂളുകളുടെ നിലവാര പരിശോധന നടത്താറുണ്ടോ; അധ്യാപകർക്ക് സർക്കാർ മേഖലയിൽ ലഭിക്കുന്ന വേതനം നൽകണമെന്ന വ്യവസ്ഥ പാലിക്കപ്പെടുന്നുണ്ടോ എന്നറിയിക്കാമോ; വിശദമാക്കുമോ;

(ഡി) സ്കൂൾ ഈടാക്കുന്ന വിവിധ ഫീസുകൾ സംബന്ധിച്ച വാർഷിക റിപ്പോർട്ടുകൾ ഫയൽ ചെയ്യണമെന്നും അത് സ്കൂളിന്റെ വെബ്സൈറ്റിൽ

നൽകണമെന്നുള്ള വ്യവസ്ഥകൾ പാലിക്കുന്നുണ്ടോ എന്ന് വെളിപ്പെടുത്തുമോ?

പൊതു വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ,

(എ) വിദ്യാഭ്യാസ അവകാശ നിയമ പ്രകാരം അംഗീകാരമില്ലാത്ത

സ്കൂളുകൾ അടച്ചുപൂട്ടുന്നതുസംബന്ധിച്ച് 19-07-2017-ലെ

എഫ്1/27/2017/പൊ.വി.വ ഉത്തരവ് പ്രകാരം നിർദ്ദേശം നൽകിയിരുന്നു.

എന്നാൽ അംഗീകാരമില്ലാതെ പ്രവർത്തിക്കുന്ന സ്കൂളുകൾ ഇതിനെതിരെ

ബഹുമാനപ്പെട്ട ഹൈക്കോടതിയെ സമീപിക്കുകയും അംഗീകാരമില്ലാത്ത

വിദ്യാലയങ്ങൾക്ക് അംഗീകാരം/എൻ.ഒ.സി. നൽകുന്ന കാര്യം

പരിശോധിക്കാൻ നിർദ്ദേശിക്കുകയും ചെയ്തു. ഇതനുസരിച്ച് മാർഗ്ഗനിർദ്ദേശങ്ങൾ

ഉണ്ടാക്കുകയും അതനുസരിച്ചുള്ള നടപടികൾ സ്വീകരിച്ചുവരികയും ചെയ്യുന്നു.

(ബി) വിശദാംശം അനുബന്ധമായി ചേർക്കുന്നു⁺.

(സി & ഡി) കേരളത്തിൽ പ്രവർത്തിക്കുന്ന അൺ എയ്ഡഡ് സ്കൂളുകൾക്ക്

എൻ.ഒ.സി./അംഗീകാരം നൽകുന്നതിന് സർക്കാർ മാനദണ്ഡങ്ങൾ

പുറപ്പെടുവിച്ചിട്ടുണ്ട്. പ്രസ്തുത വ്യവസ്ഥകൾ പാലിക്കപ്പെടുന്നുവെന്ന്

സത്യപ്രസ്താവന നൽകിയിട്ടുള്ള സ്കൂളുകൾക്ക് മാത്രമാണ് എൻ.ഒ.സി./

⁺ ലൈബ്രറിയിൽ വച്ചിട്ടുണ്ട്.

അംഗീകാരം അനുവദിച്ചു നൽകിവരുന്നത്.

ശ്രീ. ബി. ഡി. ദേവസ്തിക്കവേണ്ടി (ശ്രീ. ആർ. രാജേഷ്): സർ, കേരളത്തിൽ വ്യവസ്ഥകൾക്ക് വിധേയമല്ലാതെയും അംഗീകാരമില്ലാതെയും പ്രവർത്തിച്ചിരുന്ന എത്ര സ്കൂളുകളാണ് പൂട്ടിയത്; പൂട്ടിയ സ്കൂളുകളിൽ എത്ര വിദ്യാർത്ഥികളുണ്ടായിരുന്നു; ആയത് പുനഃസ്ഥാപിക്കാൻ എത്ര സ്കൂളുകൾ അപേക്ഷ നൽകിയിട്ടുണ്ടെന്ന് വ്യക്തമാക്കുമോ?

പ്രൊഫ. സി. രവീന്ദ്രനാഥ്: സർ, കേരളത്തിൽ പ്രവർത്തിക്കുന്ന അൺഎയ്ഡഡ് സ്കൂളുകൾക്ക് അംഗീകാരം നൽകുന്നതിന് സർക്കാർ മാനദണ്ഡങ്ങൾ പുറപ്പെടുവിച്ചിട്ടുണ്ട്. ബഹുമാനപ്പെട്ട കോടതിയുടെ ഉത്തരവുപ്രകാരമുള്ള പരിശോധനകൾ നടന്നുവരികയാണ്. അതിനുശേഷം ഇക്കാര്യം വ്യക്തമാക്കാം.

ശ്രീ. ആർ. രാജേഷ്: സർ, കേരളത്തിൽ എവിടെയല്ലാം സർക്കാർ നിയന്ത്രണത്തിലുള്ള പ്രീ-പ്രൈമറി സ്കൂളുകൾ ആരംഭിക്കാൻ സാധിച്ചിട്ടുണ്ട്; അതിന് ഗവൺമെന്റ് അംഗീകാരം നൽകിയിട്ടുണ്ടോ എന്ന് വ്യക്തമാക്കുമോ?

പ്രൊഫ. സി. രവീന്ദ്രനാഥ്: സർ, പന്ത്രണ്ട് വരെയുള്ള പ്രീ-പ്രൈമറി സ്കൂളുകൾക്കാണ് ഇപ്പോൾ അംഗീകാരം നൽകിയിട്ടുള്ളത്. അവർക്കാണ്

ഇപ്പോൾ വേതനവും നൽകിക്കൊണ്ടിരിക്കുന്നത്. ബാക്കിയുള്ളവയുടെ കാര്യം പരിഗണനയിലാണ്.

പ്രൊഫ. കെ. യു. അരുണൻ: സർ, പെട്ടിക്കട തുടങ്ങുന്നതുപോലെ സൗകര്യമുള്ളവർക്ക് എവിടെയും സ്കൂൾ തുടങ്ങാമെന്നുള്ളത് കേരളത്തിൽ തുടക്കാലത്തുണ്ടായ വലിയ പ്രതിഭാസമാണ്. ജാതിയുടെയും മതത്തിന്റെയും അടിസ്ഥാനത്തിലുള്ള ഏജൻസികളാണ് ഈ സ്ഥാപനങ്ങൾ തുടങ്ങുന്നത്. അവിടെ കൃത്യമായൊരു കരിക്കുലമുണ്ടോയെന്നും തദനുസൃതമായ സിലബസുണ്ടോയെന്നും വിദ്യാഭ്യാസ യോഗ്യതയുള്ളവരാണോ അവിടെ പഠിപ്പിക്കുന്നതെന്നുമുള്ള കാര്യങ്ങളെ സംബന്ധിച്ച് കൃത്യമായ നിരീക്ഷണം നടത്തുന്നുണ്ടോ?

പ്രൊഫ. സി. രവീന്ദ്രനാഥ്: സർ, ഇക്കാര്യത്തിൽ ബഹുമാനപ്പെട്ട ഹൈക്കോടതിയുടെ ഒരു നിർദ്ദേശമുണ്ട്. അക്കാര്യം മുമ്പ് നിയമസഭ ചർച്ച ചെയ്തതാണ്. ആ നിർദ്ദേശമനുസരിച്ച് സി.ബി.എസ്.ഇ. സ്കൂളുകൾ സി.ബി.എസ്.ഇ. മുന്നോട്ടുവച്ച മാനദണ്ഡങ്ങൾ പൂർണ്ണമായി പാലിക്കണമെന്നും സ്റ്റേറ്റ് സിലബസിലുള്ള സ്കൂളുകൾ കെ.ഇ.ആർ. (കേരള എഡ്യൂക്കേഷൻ റൂൾസ്) അനുസരിച്ചുള്ള മാനദണ്ഡങ്ങൾ പാലിക്കണമെന്നും കൃത്യമായി നിബന്ധന

നൽകിയിട്ടുണ്ട്. അതനുസരിച്ച് നിലവിൽ അപേക്ഷ നൽകിയ സ്കൂളുകൾക്ക് ഈ പറയുന്ന നിബന്ധനകളുണ്ടോയെന്ന് പരിശോധിച്ചുവരികയാണ്. ആ നിബന്ധനകളിൽ ബഹുമാനപ്പെട്ട എം.എൽ.എ. പറഞ്ഞ നിബന്ധനകളും ഉൾക്കൊള്ളുന്നുണ്ട്. അതുകൊണ്ട് നിർദ്ദേശിക്കപ്പെട്ട നിബന്ധനകളനുസരിച്ചുള്ള സ്കൂളുകൾ അപേക്ഷ തരുമ്പോൾ അവർക്ക് ആ നിബന്ധനകളുണ്ടോയെന്ന് പരിശോധിച്ചുവരികയാണ്.

ശ്രീ. കെ. കുഞ്ഞിരാമൻ: സർ, അംഗീകാരമില്ലാത്ത സ്കൂളുകൾ അടച്ചുപൂട്ടണമെന്ന സർക്കാരിന്റെ തീരുമാനപ്രകാരം കുറേ സ്കൂളുകൾ പൂട്ടിയിരുന്നു. അതിൽ പ്രതിഷേധിച്ച് ചിലയാളുകൾ കോടതിയിൽ പോയി ഉത്തരവ് വാങ്ങിയതിന്റെ അടിസ്ഥാനത്തിൽ കുറച്ച് സ്കൂളുകൾ പ്രവർത്തിക്കുന്നു. അതിന്റെ മറവിൽ മറ്റുചില സ്കൂളുകളും പ്രവർത്തിക്കുന്നുണ്ട്. കോടതി ഉത്തരവില്ലാതെ പ്രവർത്തിക്കുന്ന സ്കൂളുകൾ പൂട്ടാൻ അടിയന്തര നടപടി സ്വീകരിക്കുമോ; പ്രീ-പ്രൈമറി സ്കൂളുകൾ തുടങ്ങിയതിനുശേഷമാണ് ധാരാളം കുട്ടികൾ ഗവൺമെന്റ് സ്കൂളുകളിൽ വരാൻ തുടങ്ങിയത്. പക്ഷേ അവിടെ പഠിപ്പിക്കുന്ന അപൂർവ്വം ചില ടീച്ചർമാർക്ക് മാത്രമേ സർക്കാർ സഹായം ലഭിക്കുന്നുള്ളൂ, അതും കോടതി നിർദ്ദേശപ്രകാരം. ബാക്കി ടീച്ചർമാർക്ക് ശമ്പളം കൊടുക്കുന്നില്ലെന്നുമാത്രമല്ല

പി.ടി.എ. നിശ്ചയിക്കുന്ന 2000-3000 രൂപയാണ് ഇപ്പോഴും നൽകുന്നത്, പരിതാപകരമാണ്. അക്കാര്യം അടിയന്തരമായി പരിശോധിച്ച് അവർക്കുംകൂടി ഒരു നിശ്ചിത ശമ്പളം കൊടുക്കാനുള്ള നടപടി സ്വീകരിക്കുമോ?

പ്രൊഫ. സി. രവീന്ദ്രനാഥ്: സർ, സി.ബി.എസ്.ഇ.-ലും സ്റ്റേറ്റ്

സിലബസിലും പറഞ്ഞിട്ടുള്ള മാനദണ്ഡമനുസരിച്ചാണ് എൻ.ഒ.സി.

കൊടുക്കുന്നത്. അധ്യാപകരുടെ യോഗ്യത, ശമ്പളം, സൂജിനാവശ്യമായ സ്ഥലം

എന്നിവയാണ് മാനദണ്ഡങ്ങളിൽ വരുന്നത്. അംഗീകാരമില്ലാതെ

പ്രവർത്തിക്കുന്ന സ്കൂളുകളിൽ മേൽ സൂചിപ്പിച്ച മാനദണ്ഡങ്ങൾ എപ്രകാരം

നിലനിൽക്കുന്നുവെന്ന കാര്യമാണ് സ്കൂളുകൾ സബ്മിറ്റ് ചെയ്തിട്ടുള്ളത്.

ബഹുമാനപ്പെട്ട കോടതി നിർദ്ദേശമനുസരിച്ച് ഈ പറഞ്ഞ കാര്യങ്ങളെല്ലാം

പരിശോധിച്ച് പൂർണ്ണമായി ശരിയാണെന്ന് തോന്നുന്ന സ്കൂളുകൾക്ക് അംഗീകാരം

നൽകുകയെന്നതാണ് നിലപാട്. ബഹുമാനപ്പെട്ട ഹൈക്കോടതിയുടെ

ഉത്തരവാണ്. ബഹുമാനപ്പെട്ട എം.എൽ.എ. പറഞ്ഞ കാര്യങ്ങൾ

പരിശോധിച്ചുവരികയാണ്.

ശ്രീ. പുരുഷൻ കടലുണ്ടി: സർ, ജനകീയത, ആധുനികത, മാനവികത

എന്നീ മൂന്ന് ആശയങ്ങളുടെ പരസ്പര പൂരകങ്ങളായ വ്യാപനത്തിലാണ്

പൊതുവിദ്യാഭ്യാസ സംരക്ഷണ യജ്ഞം നടക്കുന്നത്. അതുകൊണ്ട് ജനങ്ങളിൽ ആശയപരവും സാംസ്കാരികപരവുമായ വലിയ മാറ്റം വന്നിട്ടുണ്ട്. ഏത് സ്കൂളിൽ പോകണമെന്ന് കുട്ടികൾക്ക് തീരുമാനിക്കാനുള്ള സാഹചര്യമാണ് ഇന്നൊരുക്കിയിട്ടുള്ളത്. വിദ്യാലയം പ്രതിഭകളിലേയ്ക്ക് എന്ന സർഗ്ഗാത്മകത കെട്ടഴിച്ചുവിടുന്ന ഇടപെടൽകൊണ്ട് കുട്ടികളെ അംഗീകാരമില്ലാത്ത സ്കൂളുകളിലേയ്ക്ക് അയയ്ക്കുന്നതിൽ കുറവുണ്ടായിരിക്കുന്നു. സർക്കാർ നിയമപരമായി ഇക്കാര്യത്തിലിടപെട്ട് ഇതില്ലാതാക്കാനുള്ള ശ്രമം നടത്തുമോ?

പ്രൊഫ. സി. രവീന്ദ്രനാഥ്: സർ, പൊതുവിദ്യാലയങ്ങളെ ജനകീയമാക്കി കൂടുതൽ മികവുണ്ടാക്കി കുട്ടികളെ അങ്ങോട്ട് ആകർഷിക്കുക, ബഹുമാനപ്പെട്ട കോടതിയുടെ നിർദ്ദേശപ്രകാരം അംഗീകാരമില്ലാത്ത സ്കൂളുകൾക്ക് അംഗീകാരം നൽകാൻ സാധിക്കുമോയെന്ന് പരിശോധിക്കുക എന്നീ രണ്ട് തരത്തിലുള്ള ശ്രമങ്ങളാണ് നടത്തുന്നത്. പൊതു വിദ്യാലയങ്ങളെ ശാക്തീകരിച്ച് ജനകീയമാക്കി കൂടുതൽ കുട്ടികളെ അവിടെ എത്തിക്കുന്നതിനുവേണ്ടിയാണ് സർക്കാർ ഇപ്പോൾ ഊന്നൽ നൽകുന്നത്.

ശ്രീ. കെ. ഡി. പ്രസേനൻ: സർ, ഒരു സർക്കാർ സ്കൂളുപോലുമില്ലാത്ത അപൂർവ്വം ചില പഞ്ചായത്തുകൾ ഇപ്പോഴും കേരളത്തിലുണ്ട്. എന്റെ

മണ്ഡലത്തിലെ മേലാംകോട് പഞ്ചായത്തിൽ ഒരു സർക്കാർ സ്കൂളുപോലുമില്ല. അവിടെ എയ്ഡഡ് വിദ്യാഭ്യാസ സ്ഥാപനങ്ങളെയാണ് പൊതുവിദ്യാഭ്യാസ സ്ഥാപനമെന്നുപറയുന്നത്. ഇത്തരം എയ്ഡഡ് വിദ്യാഭ്യാസ സ്ഥാപനങ്ങളിലെ പ്രീ-പ്രൈമറി അധ്യാപകർക്കും ജീവനക്കാർക്കും സർക്കാർ ഒരു സഹായവും നൽകുന്നില്ല. ഈ സാഹചര്യത്തിലാണ് പല സ്ഥലങ്ങളിലും ലൈസൻസില്ലാതെ സ്കൂളുകൾ ആരംഭിക്കുന്നത്. അത് ആരംഭിക്കാൻ ഇടനൽകുന്നത് പ്രീ-പ്രൈമറി ക്ലാസ്സുകളാണ്. പിന്നെ തുടർച്ചയായി മുന്നോട്ടുപോകുകയാണ്. ഇങ്ങനെയുള്ള പ്രദേശങ്ങളിലെങ്കിലും എയ്ഡഡ് വിദ്യാഭ്യാസ സ്ഥാപനങ്ങളിലെ പ്രീ-പ്രൈമറി കോഴ്സിനെ അംഗീകരിക്കാൻ സർക്കാർ സന്നദ്ധമാകുമോ?

പ്രൊഫ. സി. രവീന്ദ്രനാഥ്: സർ, ഇത്തരത്തിലുള്ള ആയിരക്കണക്കിന് സ്കൂളുകളാണ് അപേക്ഷ നൽകിയിട്ടുള്ളത്. ബഹുമാനപ്പെട്ട കോടതി നിർദ്ദേശത്തിന്റെ അടിസ്ഥാനത്തിലുള്ള മാനദണ്ഡങ്ങൾ പാലിച്ചിട്ടുണ്ടോയെന്ന് വളരെ വിശദമായി പരിശോധിച്ച് മാത്രമേ ഇക്കാര്യങ്ങൾ ചെയ്യാൻ സാധിക്കുകയുള്ളൂ. അംഗീകാരമില്ലാത്ത, പഠിക്കാൻ സാധിക്കാത്ത, അശാസ്ത്രീയമായ സ്കൂളുകൾ നിലനിൽക്കരുതെന്നും സാധ്യതയുള്ള സ്കൂളുകൾ

നിലനിൽക്കണമെന്നും അതേസമയം എല്ലാ പൊതു വിദ്യാലയങ്ങളെയും ശാക്തീകരിക്കണമെന്നുമാണ് സർക്കാർ നിലപാട്. അതനുസരിച്ച് ഇതെല്ലാം വിശദമായി പരിശോധിച്ചുവരുന്നു.

ശ്രീ. പി. സി. ജോർജ്ജ്: സർ, സംസ്ഥാനത്തെ പഠിക്കാൻ ആഗ്രഹിക്കുന്ന മുഴുവൻ വിദ്യാർത്ഥികൾക്കും വിദ്യാഭ്യാസം സൗജന്യമായി കൊടുക്കാൻ കഴിയാത്ത നിലയുണ്ടായിരുന്ന ഒരു കാലഘട്ടമുണ്ടായിരുന്നു. എങ്കിലും ഇന്ത്യയിൽ മികച്ച വിദ്യാഭ്യാസ സ്ഥാപനങ്ങൾ നമ്മുടേതാണ്. 94 ശതമാനമാണ് സാക്ഷരത. അതിന് ആരാണ് കാരണക്കാർ എന്നുള്ളത് മറക്കുന്നത് ശരിയാണോ? ഇവിടെ ആതുരസേവനരംഗത്തും വിദ്യാഭ്യാസരംഗത്തും ഏറ്റവും വലിയ സംഭാവനകൾ നൽകിയ ഒരു വിഭാഗമുണ്ട്. അവർ നല്ല നിലയിൽ വിദ്യാഭ്യാസ സ്ഥാപനങ്ങൾ നടത്തിയതുകൊണ്ടാണ് ഞാൻ ഉൾപ്പെടെ ഈ സഭയിൽ ഇരിക്കുന്ന പലരും 'അമ്മ, അണ്' പഠിച്ചത്. അത് ഒളിച്ചുവെച്ചിട്ട് കാര്യമില്ല. പക്ഷെ, അവരെയൊക്കെ മാറ്റി നിർത്തി ഒരു പുത്തൻ സംസ്കാരമെന്ന നിലയിൽ കൊണ്ടുവന്ന് അവരെ അപമാനിക്കാൻ ശ്രമിക്കുന്നത് ശരിയാണോ, അതോ അവർക്ക് അംഗീകാരം കൊടുക്കുന്നതാണോ മാനുത എന്ന് ഗവൺമെന്റ്

ആലോചിക്കേണ്ടതായിട്ടില്ലേ എന്നൊരു സംശയം എനിക്കുണ്ട്.

അനാവശ്യമായി യാതൊരു കെട്ടുംമട്ടുമില്ലാതെ സൗകര്യംപോലെ വിദ്യാഭ്യാസ സ്ഥാപനങ്ങൾ നടത്തണമെന്ന അഭിപ്രായം എനിക്കില്ല. പക്ഷെ, നല്ലവണ്ണം നടക്കുന്ന സ്ഥാപനങ്ങളുണ്ടെങ്കിൽ അവർക്ക് അംഗീകാരം കൊടുക്കുകയും അതോടൊപ്പം അവിടെ പഠിപ്പിക്കുന്ന അധ്യാപകർക്ക് മാന്യമായ ശമ്പളം കൊടുക്കാനുമുള്ള നിയമനടപടി സ്വീകരിക്കുകയല്ലേ ശരി. ആ കാര്യത്തെപ്പറ്റി ഗവൺമെന്റ് ശ്രദ്ധിക്കുമോയെന്നുള്ളതാണ് എന്റെ ചോദ്യം. ഈ സഭയിലുള്ള ഏക പ്രതിപക്ഷം ഞാനാണ്. ഒരു എം.എൽ.എ. അടികൊണ്ട് ആശുപത്രിയിൽ കിടക്കുമ്പോൾ സഭയിൽ ഇരിക്കുന്നത് ശരിയല്ല. ഞാൻ ഇറങ്ങിപ്പോയാൽ അവരുടെ കൂട്ടത്തിലാണെന്ന് പറയും. അതുകൊണ്ടാണ് ഞാനിവിടെ ഇരുന്നത്. ഞാൻ നിഷ്കഷണാണ്. മനസ്സിലായില്ലേ; പക്ഷെ, ബഹുമാനപ്പെട്ട മന്ത്രിയെക്കുറിച്ച് എനിക്ക് അഭിപ്രായമുണ്ട്. അങ്ങൊരു നല്ല മന്ത്രിയാണ്. വിദ്യാഭ്യാസപരമായി വന്ന മാറ്റത്തെയാക്കെ അഭിനന്ദിക്കുകയാണ്. പക്ഷെ, ഞാൻ പറഞ്ഞ ഈ ഒരു കാര്യംകൂടി, അവരെ നന്ദിയോടുകൂടി കാണാനും വിദ്യാഭ്യാസ സ്ഥാപനങ്ങളിൽ പഠിപ്പിക്കുന്ന അധ്യാപകരെ, പ്രീ-പ്രൈമറിക്ക് പകരം അങ്കണവാടികളെ ശക്തിപ്പെടുത്തിയാൽ പോരേ; ആ വിധം

കാര്യങ്ങളൊക്കെ ഗവൺമെന്റ് പഠിച്ച് പരിശോധിച്ച് നടപ്പാക്കുമോ?

പ്രൊഫ. സി. രവീന്ദ്രനാഥ്: സർ, തീർച്ചയായും. പൊതു വിദ്യാലയങ്ങൾ എന്ന് നമ്മൾ ഉദ്ദേശിക്കുന്നതുതന്നെ സർക്കാർ വിദ്യാലയങ്ങളും എയ്ഡഡ് വിദ്യാലയങ്ങളുമാണ്. സർക്കാർ എയ്ഡഡ് വിദ്യാലയമെന്നതന്നെ പറയണമെന്ന് ബഹുമാനപ്പെട്ട മുഖ്യമന്ത്രി ഇവിടെ ഒരു മറുപടിയിൽ വ്യക്തമാക്കിയതാണ്. അതിന്റെ അർത്ഥം, ഇവിടെയുള്ള പൊതു വിദ്യാലയങ്ങളിൽ എയ്ഡഡ് സ്കൂളുകളും സർക്കാർ സ്കൂളുകളും ഉൾപ്പെടുന്നുവെന്നുള്ളതാണ്. അവയ്ക്ക് ഇപ്പോൾ കമ്പ്യൂട്ടർ, ഹൈടെക് ക്ലാസ്സുകൾ നൽകുകയും ചരിത്രത്തിലാദ്യമായി ചലഞ്ച് ഫണ്ട് ഏർപ്പെടുത്തുകയും ചെയ്തതോടുകൂടി വിദ്യാഭ്യാസരംഗത്ത് ഇതുവരെ ഏത് തരത്തിൽ ഇടപെട്ട് അവരെയെല്ലാം പൂർണ്ണമായി അംഗീകരിച്ചുകൊണ്ടും അഭിനന്ദിച്ചുകൊണ്ടും ആദരിച്ചുകൊണ്ടുമാണ് പൊതുവിദ്യാഭ്യാസം മുന്നോട്ടുപോകുന്നത്. അതാണ് ജനകീയ വിദ്യാഭ്യാസമെന്ന് നമ്മൾ പറയുന്നത്. ബഹുമാനപ്പെട്ട അംഗം പറഞ്ഞതുപോലെ കേരളം രാജ്യത്ത് ഒന്നാമതായത് കേരളത്തിലെ ജനങ്ങളുടെ നേട്ടമായാണ് ഞങ്ങൾ കാണുന്നത്. എല്ലാ വിഭാഗം ജനങ്ങളും ഒന്നിച്ച് അണിനിരന്നിരിക്കുകയാണ്. അതുകൊണ്ടുതന്നെ ഒരാളെയും അതിൽനിന്ന്

മാറ്റിനിർത്തുന്ന പ്രശ്നമില്ല. പക്ഷെ, നിയമവിരുദ്ധമായി പ്രവർത്തിക്കുന്നവയുണ്ടെങ്കിൽ അവയെ നിയമപരമാക്കാനുള്ള ശ്രമം ആദ്യം നടത്തുകയും അല്ലായെങ്കിൽ അവ തുടരണ്ടായെന്ന നിലപാടെടുക്കേണ്ടതും നമ്മുടെ ആവശ്യംതന്നെയാണ്. തീർച്ചയായും നിയമപരമായി വിദ്യാഭ്യാസ രംഗത്ത് ഏതെല്ലാം തരത്തിൽ സംഭാവനകൾ സമൂഹത്തിന് നൽകുന്നുവോ അവരെയെല്ലാം പൂർണ്ണമായി അംഗീകരിച്ചുകൊണ്ട്, അദ്ദേഹം സൃഷ്ടിച്ചതുപോലെ അവിടെ പഠിപ്പിക്കുന്ന അധ്യാപകരുടെ ശമ്പളവും മറ്റുള്ള പ്രശ്നങ്ങളുമടക്കം എല്ലാം പരിഹരിക്കുന്നതിനുള്ള ശ്രമാണ് സർക്കാർ നടത്തിവരുന്നത്. അതുകൊണ്ടുള്ള ഒരു സമഗ്രതയിലൂടെയാണ് നമ്മൾ ഇപ്പോൾ രാജ്യത്ത് ഒന്നാമതായിരിക്കുന്നത്. ഈ കാര്യം തീർച്ചയായും സർക്കാരിന്റെ പരിഗണനയിലുണ്ടാകും.

ശ്രീ. രാജു എബ്രഹാം: സർ, കേന്ദ്ര വിദ്യാഭ്യാസനയം സംബന്ധിച്ച് ബഹുമാനപ്പെട്ട പൊതു വിദ്യാഭ്യാസ വകുപ്പുമന്ത്രി ഇന്ന് പ്രമേയം കൊണ്ടുവരുന്നുണ്ട്. ഇത് കേരളത്തിലെ വിദ്യാഭ്യാസരംഗത്തെ എങ്ങനെയാണ് ദോഷമായി ബാധിക്കുക; ഇതിനെതിരെ എന്തൊക്കെ ശക്തമായ നിലപാടുകൾ സ്വീകരിക്കാനാണ് ഉദ്ദേശിക്കുന്നത്? അതോടൊപ്പം പരിസ്ഥിതി സംരക്ഷണം,

ട്രാഫിക് നിയമങ്ങൾ, എങ്ങനെ നല്ല വ്യക്തികളെ വളർത്തിയെടുക്കാം തുടങ്ങിയ വിഷയങ്ങൾകൂടി നമ്മുടെ സിലബസ്സുകളിൽ ഉൾപ്പെടുത്തുന്ന കാര്യം പരിഗണിക്കുമോ?

പ്രൊഫ. സി. രവീന്ദ്രനാഥ്: സർ, കേന്ദ്ര വിദ്യാഭ്യാസ നയത്തിന്റെ കരടാണ് പ്രസിദ്ധീകരിച്ചിട്ടുള്ളത്. അത് ചർച്ച ചെയ്യപ്പെട്ടിട്ടുണ്ട്. ഞാനടക്കം കേബി (കേന്ദ്ര വിദ്യാഭ്യാസ ഉപദേശക ബോർഡ്)-ൽ പോയി എല്ലാ വിദ്യാഭ്യാസ വകുപ്പുമന്ത്രിമാരുമായി ചർച്ച ചെയ്തതാണ്. അതിൽ നമ്മുടെ വിദ്യാഭ്യാസ രംഗത്ത് ഇപ്പോൾ എടുത്തിരിക്കുന്ന നയത്തിന് കടകവിരുദ്ധമായിട്ടുള്ള നിരവധി നയങ്ങളും നിർദ്ദേശങ്ങളുമുണ്ട്. അതുകൊണ്ടാണ് ഇന്ന് ഇങ്ങനെയൊരു വിദ്യാഭ്യാസരംഗത്തെ പ്രമേയം അവതരിപ്പിക്കാൻ ശ്രമിക്കുന്നത്. അതിൽ കൂടുതൽ വിശദമായി പറയും. ഏതായാലും ആ നയം നമുക്ക് വിരുദ്ധമാണെന്നുള്ളതുകൊണ്ട് അതിനെതിരെ അതിശക്തമായി നമ്മൾ പ്രതികരിച്ചിട്ടുണ്ട്. അതിന്റെ രേഖകളൊക്കെ നമുക്ക് ലഭ്യമാണ്. പല നിർദ്ദേശങ്ങളും ഫെഡറൽ തത്വങ്ങൾക്കും ജനകീയ വിദ്യാഭ്യാസത്തിനും എതിരാണ്. ടെക്സ്റ്റ് ബുക്കുപോലും കേന്ദ്രീകൃതമായി ഉണ്ടാകണമെന്ന നിർദ്ദേശം അതിൽ വന്നിട്ടുണ്ട്. പക്ഷെ, ഇതെല്ലാം ഇപ്പോഴും

കരട് നിർദ്ദേശമായാണ് നിൽക്കുന്നത്. കേന്ദ്ര സർക്കാരിന്റെ നയമായി അത് വന്നിട്ടില്ല. അതുകൊണ്ട് അത്തരത്തിലുള്ള ചില ഭീഷണികളുണ്ട് എന്നുള്ളത് നമുക്ക് ബോധ്യപ്പെടുന്നു. അതാണ് ഇന്നിവിടെ പ്രമേയം അവതരിപ്പിക്കുന്നത്. പരിസ്ഥിതിയെക്കുറിച്ചുള്ള പഠനമാണ് ഏറ്റവും പ്രധാനപ്പെട്ടത്. ലോകത്തിലാദ്യമായി ഒരുപക്ഷേ നമ്മുടെ വിദ്യാലയങ്ങളിൽ ജൈവവൈവിധ്യ ഉദ്യാനം എന്ന സങ്കല്പം ഉണ്ടാക്കിയത് കേരളമായിരിക്കും. അവിടെ ഒരു ആശയം നമ്മൾ മുന്നോട്ടുവെച്ചിട്ടുള്ളത്, കേവലം പാഠപുസ്തകമെന്ന സാമ്പ്രദായിക പാഠപുസ്തകങ്ങളല്ല, മറിച്ച് ക്യാമ്പസുതന്നെ പാഠപുസ്തകമാകണമെന്നാണ് സങ്കല്പം. ക്ലാസ്സിൽ പഠിക്കുന്നത് നേരിട്ട് അനുഭവിക്കാനുള്ള ശ്രമമാണ് നടക്കുന്നത്. അതുവിട്ട് സമൂഹത്തിലേയ്ക്ക് ഇറങ്ങുന്ന മറ്റൊരു പാഠം, പാഠം ഒന്ന് - പാടത്തേയ്ക്ക് എന്നുള്ള ഒരു പദ്ധതി നമ്മൾ നടപ്പിലാക്കി. അതുവിട്ട് അതിനപ്പുറം എന്നുള്ള സങ്കല്പത്തിൽ ഇപ്പോൾ വിദ്യാലയം പ്രതിഭകളിലേയ്ക്ക് എന്ന പദ്ധതിയും നടപ്പിലാക്കുകയാണ്. അങ്ങനെ പരിസ്ഥിതിക്കപ്പുറം പാഠപുസ്തകത്തിനപ്പുറം പഠിക്കാൻ സാധ്യതയുള്ള എല്ലാം കുട്ടികൾക്ക് മനസ്സിലാകത്തക്ക രീതിയിലുള്ള, പ്രകൃതിതന്നെ പാഠപുസ്തകമെന്ന സങ്കല്പത്തിലേയ്ക്ക് എത്ര കണ്ട് അടുക്കാൻ പറ്റുമോ ആ രീതിയിൽ അടുക്കാനുള്ള

വലിയൊരു ശ്രമമാണ് പൊതുവിദ്യാഭ്യാസ സംരക്ഷണ യജ്ഞത്തിൽ നമ്മൾ നടത്തുന്നത്.

ശ്രീ. സി. കെ. ഹരീന്ദ്രൻ: സർ, മനുഷ്യത്വത്തിൽ ഏറ്റവും വലിയ അടിസ്ഥാനം കാഴ്ചയല്ല, കാഴ്ചപ്പാടാണ്. കാഴ്ച കണ്ണുകളുടെ പ്രവർത്തനമാണ്. പക്ഷെ, കാഴ്ചപ്പാടൊന്നു മനസ്സിന്റെ പ്രവർത്തനമാണ്. ശ്രീ. പിണറായി വിജയന്റെ നേതൃത്വത്തിലുള്ള സർക്കാർ അധികാരത്തിൽ വന്നതിനുശേഷം ലോകത്ത് വിദ്യാഭ്യാസ രംഗത്ത് വന്ന മാറ്റങ്ങളെ കാണുക മാത്രമല്ല അതിൽനിന്നും നമുക്ക് സ്വീകരിക്കാവുന്നവ പുതിയ കാഴ്ചപ്പാടോടെ സ്വീകരിക്കുകയും അവ ആധുനികമാക്കാൻ പരിശ്രമിക്കുകയുണ്ടായിരുന്നില്ലോ ഈ സർക്കാർ ചെയ്തുവരുന്നത്. പ്രൈമറി മുതൽ ഹയർ സെക്കണ്ടറി തലം വരെ ക്ലാസ്സ് മുറികൾ ഡിജിറ്റൽ ചെയ്ത് ആധുനിക വിദ്യാഭ്യാസത്തിലേക്ക് പൊതുവിദ്യാഭ്യാസത്തെ കൊണ്ടുപോകുകയാണല്ലോ; പല മണ്ഡലങ്ങളും പരിപൂർണ്ണമായി ഡിജിറ്റൽ ചെയ്ത കൂട്ടത്തിൽ എന്റെ മണ്ഡലത്തിലും 1 മുതൽ 12 വരെ ക്ലാസ്സ് മുറികൾ ഡിജിറ്റൽ ചെയ്ത് പ്രഖ്യാപിക്കുകയുണ്ടായല്ലോ; സാമ്പത്തിക പ്രതിസന്ധിയിലും എവിടെയാണ് പണം നിക്ഷേപിക്കേണ്ടത് എന്നതിനെക്കുറിച്ചുള്ള ശരിയായ കാഴ്ചപ്പാട് സർക്കാരിനുണ്ടെന്നത് ഇതിന്

തെളിവാണല്ലോ; സ്വകാര്യ സൂക്ഷ്മങ്ങളിലും സർക്കാർ കൊണ്ടുവന്ന മികവ് വ്യാപിപ്പിക്കാൻ ജനകീയ വിദ്യാഭ്യാസം നടപ്പിലാക്കാൻ എന്ത് നടപടിയാണ് സ്വീകരിക്കാൻ കഴിയുക?

പ്രൊഫ. സി. രവീന്ദ്രനാഥ്: സർ, അങ്ങ് എയ്ഡഡ് സ്കൂളാണ് ഉദ്ദേശിച്ചതെന്ന് തോന്നുന്നു. അത് നേരത്തെ ഞാൻ സൂചിപ്പിച്ചു. അതല്ലാതെ അംഗീകാരമില്ലാത്ത സൂക്ഷ്മങ്ങളാണെങ്കിൽ അതും ഞാൻ വ്യക്തമാക്കിക്കഴിഞ്ഞതാണ്. അവയ്ക്ക് അംഗീകാരം നൽകാൻ പറ്റുന്നതാണോ, അവിടെയുള്ള അധ്യാപകരുടെയും മറ്റുള്ള വേതന പ്രശ്നത്തിൽ എന്ത് ചെയ്യാൻ പറ്റും എന്നുള്ളതെല്ലാം പരിശോധിച്ച് വരികയാണ്. എയ്ഡഡ് സ്കൂളാണ് ചോദിച്ചതെങ്കിൽ അതിനും ഉത്തരം ഞാൻ നേരത്തെ പറഞ്ഞതാണ്. എയ്ഡഡ് സ്കൂളും സർക്കാർ സ്കൂളും ഒരുപോലെതന്നെയാണ് കാണുന്നത്. ഏതായാലും നിയമപരമായി കേരളത്തിലെ ജനത അംഗീകരിച്ച വിദ്യാലയങ്ങളിലെ വിദ്യാർത്ഥികൾക്ക് നമ്മൾ ആഗ്രഹിക്കുന്ന തരത്തിലുള്ള വിദ്യാഭ്യാസം നൽകാനുള്ള വളരെ സമഗ്രമായ ഒരു ശ്രമമാണ് സംസ്ഥാന സർക്കാർ നടത്തിക്കൊണ്ടിരിക്കുന്നത്.

ശ്രീ. മുഹമ്മദ് മുഹസിൻ പി.: സർ, ദേശീയതലത്തിൽ

പൊതുവിദ്യാഭ്യാസത്തെ ഇല്ലാതാക്കാനും സാധാരണക്കാരന് പഠിക്കാനുള്ള സാഹചര്യം ഇല്ലാതെയുമാക്കുന്ന രീതിയിലുള്ള വിദ്യാഭ്യാസ നയങ്ങൾ വന്നുകൊണ്ടിരിക്കുകയും നമുക്കെല്ലാവർക്കും അറിയുന്നതുപോലെ ജെ.എൻ.യു. (ജവഹർലാൽ നെഹ്റു സർവ്വകലാശാല)-വിലടക്കം ഐതിഹാസികമായ വിദ്യാർത്ഥി സമരങ്ങൾ അഫോർഡബിൾ എഡ്യൂക്കേഷനുവേണ്ടി നടക്കുന്ന ഒരു കാലത്താണ് കേരളത്തിൽ സാധാരണക്കാരന് പഠിക്കാൻ പറ്റുന്ന അന്തരീക്ഷമുണ്ടാക്കി വിദ്യാഭ്യാസ മേഖലയിൽ വലിയ മാറ്റങ്ങൾകൊണ്ട് ഇന്ത്യയിൽ നമ്പർ വൺ ആയി മാറിയിട്ടുള്ളത്. പ്ലസ് ടു-വിലും പത്താം ക്ലാസ്സിലുമൊക്കെ വലിയ മാറ്റങ്ങൾ നമ്മൾ ഉണ്ടാക്കിയിട്ടുണ്ട്. പുതിയ ഒരു കാലഘട്ടത്തിൽ വിദ്യാഭ്യാസത്തെ അന്താരാഷ്ട്ര നിലവാരത്തിലേക്ക് ഉയർത്തുകയാണ്. അപ്പോൾ ഒരു International Exposure ലഭിക്കാൻ വേണ്ടി student exchange programmes, അതോടൊപ്പംതന്നെ നമ്മുടെ ടീച്ചേഴ്സിന് പുറത്തുള്ള സ്കൂളുകളിൽ പോയി പഠിക്കാനും അവിടത്തെ സെറ്റിംഗ്സ് മനസ്സിലാക്കാനും തിരിച്ച് അവിടെയുള്ള ആളുകൾക്ക് ഇങ്ങോട്ട് വരാനും പറ്റുന്ന തരത്തിലുള്ള ടീച്ചേഴ്സിനും സ്റ്റുഡന്റ്സിനും exchange programme നടത്തുകയാണെങ്കിൽ ഒരു international outlook നമുക്ക് ലഭിക്കും. അതിനുള്ള

നടപടികൂടി സ്വീകരിക്കുമോ; അങ്ങനെ എന്തെങ്കിലും കാഴ്ചപ്പാടുണ്ടോ?

പ്രൊഫ. സി. രവീന്ദ്രനാഥ്: സർ, അതിന്റെ ആദ്യഘട്ടം എന്ന രീതിയിൽ ഇത്തരത്തിൽ അദ്ധ്യാപകർ മാത്രമല്ല അറിവിന്റെ പ്രകാശഗോപുരങ്ങളായ ആരുമായും അറിവ് പങ്ക് വയ്ക്കുക എന്ന അർത്ഥത്തിലാണ് ഇപ്പോൾ "വിദ്യാലയം പ്രതിഭകളിലേക്ക്" എന്ന പരിപാടി നടന്നുകൊണ്ടിരിക്കുന്നത്. ഹയർ സെക്കന്ററി അദ്ധ്യാപകർക്ക് പരിശീലനം കൊടുക്കുന്നത് കേരളത്തിലെ കോളേജ് അദ്ധ്യാപകരും സർവ്വകലാശാലയിലെ അദ്ധ്യാപകരുമാണ്. പ്ലസ് ടു വരെയുള്ള അദ്ധ്യാപകർ സംസ്ഥാനത്തുതന്നെയുള്ള മറ്റ് അദ്ധ്യാപക പ്രതിഭകളുമായിട്ടും ശാസ്ത്രജ്ഞരുമായിട്ടും നേരത്തെ സൂചിപ്പിച്ചതുപോലെയുള്ള ഇന്ററാക്ഷൻ ഇപ്പോൾ നടന്നുവരികയാണ്. പട്ടാമ്പി കോളേജിൽ വച്ച് വളരെ ഡെപ്ലുള്ള നല്ലൊരു പരിശീലന പരിപാടിയിൽ ഞാൻ പങ്കെടുക്കുകയുണ്ടായി. അതിൽ കോളേജ് അദ്ധ്യാപകരും സർവ്വകലാശാല അദ്ധ്യാപകരും ഹയർ സെക്കന്ററി അദ്ധ്യാപകർക്ക് പകർന്നുകൊടുക്കുന്ന ആധുനികത തീർച്ചയായിട്ടും അദ്ധ്യാപകനിൽ വലിയ മാറ്റങ്ങൾ ഉണ്ടാക്കും. പുതിയ കണ്ടുപിടുത്തങ്ങളെക്കുറിച്ചും, ഏറ്റവും അവസാനം നോബൽ സമ്മാനം നേടിയ 'മോളികൂലാർ സ്വിച്ച്' എന്നുപറയുന്ന സംവിധാനം പോലും എന്താണെന്ന്

അവിടെ ചർച്ച ചെയ്യപ്പെട്ടതാണ്. സ്വാഭാവികമായിട്ടും അറിവ് ആരിലുണ്ടോ അവരുമായിട്ട് സംവദിക്കുവാനും അറിവ് പരസ്പരം പങ്കുവയ്ക്കുവാനും അങ്ങനെ അറിവിന്റെ നിറകുടങ്ങളും പ്രകാശഗോപുരങ്ങളുമായിട്ട് മാറുവാനും തന്നെയാണ് അധ്യാപകർ ശ്രമിക്കേണ്ടത്. അതിനുള്ള ശ്രമം നടത്തും. നേരത്തെ അങ്ങ് പറഞ്ഞതുപോലെയുള്ള മറ്റ് പരിപാടികൾ തീർച്ചയായിട്ടും ഭാവിയിൽ നമുക്ക് ആവിഷ്കരിച്ച് പരിഹാരം ഉണ്ടാക്കാവുന്നതാണ്.

ശ്രീമതി വീണാ ജോർജ്ജ്: സർ, വിദ്യാഭ്യാസ രംഗത്ത് ഈ സർക്കാരിന്റെ നയങ്ങളും തീരുമാനങ്ങളും ഇടപെടലുകളും ശരിയായ ദിശയിലാണെന്ന് തെളിയിക്കുന്നതാണ് 'നീതി ആയോഗി'ന്റെ കേരളം ഒന്നാമതാണ് എന്നുള്ള അംഗീകാരവും വിലയിരുത്തലും. അതിന്റെ ഭാഗമായിട്ടാണ് പൊതുവിദ്യാഭ്യാസ സംരക്ഷണയജ്ഞത്തിനൊപ്പം പ്രൈവറ്റ് മേഖലയിലും സർക്കാർ ഇടപെടലുകൾ നടത്തുന്നത്. ബഹുമാനപ്പെട്ട മിനിസ്റ്റർ പ്രൈവറ്റ് സ്കൂളുകൾ സി.ബി.എസ്.ഇ.-യുടെ മാനദണ്ഡങ്ങൾ പ്രകാരവും സ്റ്റേറ്റ് സിലബസാണെങ്കിൽ കെ.ഇ.ആർ. മാനദണ്ഡങ്ങൾ അനുസരിച്ചാണെന്ന് പറഞ്ഞു. ഇത് അപേക്ഷ കിട്ടുന്ന മുറയ്ക്കാണോ; അതോ സമയപരിധി നിശ്ചയിച്ചിട്ടുണ്ടോ; ഇത്രയും സമയത്തിനകം ഈ മാനദണ്ഡങ്ങൾ അല്ലെങ്കിൽ

നിബന്ധനകൾ പാലിക്കുന്ന സ്കൂളുകൾക്ക് അംഗീകാരം നൽകാം എന്നൊരു തീരുമാനമുണ്ടോ; സമയപരിധി നിശ്ചയിച്ചിട്ടുണ്ടോ?

പ്രൊഫ. സി. രവീന്ദ്രനാഥ്: സർ, കുറേ അപേക്ഷകൾ ലഭിച്ചു കൊണ്ടിരിക്കുകയാണ്. പല അപേക്ഷകളും നമ്മൾ പ്രോസസ്സ് ചെയ്തു ചിലതിനൊക്കെ അനവാദം കൊടുത്തുകഴിഞ്ഞിട്ടുണ്ട്. ബാക്കിയുള്ളതെല്ലാം പരിശോധിച്ചുകൊണ്ടിരിക്കുന്നു. പ്രത്യേക സമയപരിധി വച്ചിട്ടില്ല. പരിശോധന നടന്നുകൊണ്ടിരിക്കുന്നു. ഏതായാലും പരിശോധനയിലാണ് കൂടുതൽ സമയം ചെലവഴിക്കുന്നത്. ഈ പറയുന്ന മാനദണ്ഡങ്ങളനുസരിച്ച് ആ സ്കൂളിൽ സംവിധാനങ്ങളുണ്ടോ; അത് കൃത്യമായിട്ട് ഉറപ്പാക്കുക എന്നുള്ളതിലാണ് കൂടുതൽ ശ്രദ്ധ കേന്ദ്രീകരിക്കുന്നത്. അത് നടത്തിക്കൊണ്ടിരിക്കുകയാണ്.

ശ്രീ. എം. സ്വരാജ്: ബഹുമാനപ്പെട്ട സ്പീക്കർ, നമ്മുടെ സംസ്ഥാനത്ത് പ്രവർത്തിച്ചുകൊണ്ടിരിക്കുന്ന സ്വകാര്യ വിദ്യാഭ്യാസ സ്ഥാപനങ്ങളായ അൺ എയ്ഡഡ് സ്കൂളുകളിലെ അധ്യാപകരുടെ വേതനത്തെക്കുറിച്ചും മറ്റും ബഹുമാനപ്പെട്ട മന്ത്രി ഇതിനോടകം തന്നെ മറുപടി പറയുകയുണ്ടായി. സംസ്ഥാനത്താകെയുള്ള ഇത്തരം വിദ്യാലയങ്ങളിൽ വിദ്യാർത്ഥികളിൽ നിന്നും ഈടാക്കുന്ന ഫീസിന് പൊതുവായ ഒരു മാനദണ്ഡമോ രൂപമോ ഇല്ല. ഓരോ

സ്കൂളുകളും അവരവരുടേതായ ഫീസ് സൂക്ഷ്മമാണ് അവലംബിക്കുന്നത്. പതിനായിരക്കണക്കിന് രൂപ എൽ.കെ.ജി. ക്ലാസുകളിലേയ്ക്കുള്ള പ്രവേശനത്തിന് ഈടാക്കുന്ന വിദ്യാലയങ്ങളുൾപ്പെടെ നമ്മുടെ സംസ്ഥാനത്തുണ്ട്. അവിടത്തെ സൗകര്യങ്ങളും വ്യത്യസ്തമാണ്. ഇത്തരം സ്കൂളുകളുടെ മിനിമം സൗകര്യങ്ങളെക്കുറിച്ചും കുട്ടികളിൽ നിന്നും ഈടാക്കുന്ന ഫീസിന്റെ കാര്യത്തിൽ മാക്സിമം ഫീസിനെ സംബന്ധിച്ചും ഒരു നിയമം ഉണ്ടാക്കാൻ സാധിക്കുമോ; അത് നടപ്പിലാക്കാൻ കഴിയുമോ എന്നാണ് അറിയേണ്ടത്;

പ്രൊഫ. സി. രവീന്ദ്രനാഥ്: സർ, വ്യത്യസ്തമായ

മാനദണ്ഡങ്ങളുണ്ടെന്നുള്ളതുകൊണ്ടാണ് ഒരു പൊതുമാനദണ്ഡമുണ്ടോ എന്നുള്ള പരിശോധന നടക്കുന്നത്. ക്ലാസിനകത്തുള്ള ഏരിയ, ക്യാമ്പസിന്റെ ഏരിയ അങ്ങനെ നിശ്ചയിക്കപ്പെട്ട മാനദണ്ഡങ്ങളുണ്ട്. അതുപോലെ അവർക്ക് കൊടുക്കുന്ന ശമ്പളം, ഫീസ് ഇതിനെല്ലാം നിശ്ചയിക്കപ്പെട്ട മാനദണ്ഡങ്ങളുണ്ട്. ആ മാനദണ്ഡങ്ങളനുസരിച്ചാണോ സ്കൂളുകൾ നടക്കുന്നത് എന്നാണ് പരിശോധന നടത്തിക്കൊണ്ടിരിക്കുന്നത്. അങ്ങനെയൊന്നെങ്കിൽ മാത്രമാണ് അവർക്ക് അംഗീകാരം കൊടുക്കുന്ന അവസ്ഥ. അല്ല എങ്കിൽ അതല്ല എന്നുതന്നെയാണ്

അതിന്റെ അർത്ഥം. അതുകൊണ്ട് ഇവിടെ എല്ലാ എം.എൽ.എ.-മാരും പറഞ്ഞ അർത്ഥത്തിൽ അംഗീകാരത്തിനപേക്ഷിച്ച സ്കൂളുകളിൽ മാനദണ്ഡങ്ങളുണ്ടോ എന്നുള്ള പരിശോധന തന്നെയാണ് നടക്കുന്നത്. അത് നടത്തിക്കൊണ്ടിരിക്കുകയും ചെയ്യുന്നു.

ശ്രീമതി പി. അയിഷാ പോറ്റി: സർ, ഈ സർക്കാരിന്റെ വിദ്യാഭ്യാസ നയത്തിലൂടെ വലിയ മാറ്റങ്ങൾ, പ്രതീക്ഷയുൾപ്പടെ വലിയ റിസൾട്ടാണ് നമ്മുടെ സമൂഹത്തിൽ കുട്ടികളുടെ ഇടയിൽ ഉണ്ടായിട്ടുള്ളത്. ഇതിനോടൊപ്പം നമ്മുടെ സ്കൂളുകളുടെ ഭൗതിക സാഹചര്യം മെച്ചപ്പെടുത്താൻ വേണ്ടി കോടിക്കണക്കിന് രൂപയാണ് സർക്കാർ കൊടുത്തുകൊണ്ടിരിക്കുന്നത്. ഞങ്ങളുടെ എല്ലാ മണ്ഡലങ്ങളിലും അത് വന്നുകൊണ്ടിരിക്കുന്നു. കുട്ടികൾ സ്കൂളിലേയ്ക്ക് വന്നാൽ പോസിറ്റീവ് എന്നർത്ഥം കിട്ടത്തക്കവണ്ണം സാധാരണ കാണുന്ന ചതുരത്തിലുള്ള ക്ലാസ് റൂമുകൾ അല്ലാതെ മനോഹരമായിട്ടുള്ള കെട്ടിടങ്ങൾ ഉണ്ടാക്കാനുള്ള ഡിസൈൻ തയ്യാറാക്കാനുള്ള ഒരു ടീമിനെ ചുമതലപ്പെടുത്തിക്കൊണ്ട് വലിയ ഒരു മാറ്റം ഉണ്ടാക്കാനുള്ള നടപടി സ്വീകരിക്കുമോ;

പ്രൊഫ. സി. രവീന്ദ്രനാഥ്: സർ, ഇക്കാര്യം ചെയ്തുകൊണ്ടിരിക്കുന്നു.

ബഹുമാനപ്പെട്ട എം.എൽ.എ.- യുടെ മണ്ഡലത്തിൽ 5 കോടി രൂപയുടെ വളരെ മനോഹരമായിട്ടുള്ള ഒരു കെട്ടിടമാണ്. അതിൽ ചില പ്രശ്നങ്ങളും തടസ്സങ്ങളും കൺസ്ട്രക്ഷൻ നടക്കുമ്പോൾ ഉണ്ടാകും എന്നുള്ളത് സ്വാഭാവികമാണ്. ആ കാര്യങ്ങൾ നമ്മൾ പരിശോധിച്ച് വരികയാണ്. നമ്മൾ ഇപ്പോൾ ഉണ്ടാക്കുന്നത് ജനകീയ മാസ്റ്റർപ്ലാനാണ്. ഇതാണ് അതിന്റെ ഏറ്റവും പ്രധാനപ്പെട്ട ആശയം. ഏതെങ്കിലും കോർപ്പറേറ്റുകൾ ഉണ്ടാക്കിയ ഒരു മാസ്റ്റർപ്ലാൻ നടപ്പിലാക്കുകയല്ല മറിച്ച് അവിടത്തെ ജനങ്ങളെ പങ്കാളികളാക്കിക്കൊണ്ട് ജനകീയ മാസ്റ്റർപ്ലാൻ അനുസരിച്ചാണ് കെട്ടിടങ്ങൾ ഉണ്ടാക്കണമെന്ന് നമ്മൾ പറഞ്ഞിട്ടുള്ളത്. അത് തന്നെ വ്യത്യസ്തമായൊരു സമീപനമാണ്. സ്വാഭാവികമായിട്ടും ഒരു ആവാസ വ്യവസ്ഥയിലെ കെട്ടിടങ്ങളും മറ്റു സൗകര്യങ്ങളും അവിടെ തന്നെ ജീവിക്കുന്ന ജനങ്ങൾ പങ്കാളികളായി വളർത്തിയെടുക്കുമ്പോൾ തീർച്ചയായും ബഹുമാനപ്പെട്ട എം.എൽ.എ. പറഞ്ഞതുപോലെയുള്ള സംവിധാനമുണ്ടാകും. അത് ഇല്ലാത്ത സ്ഥലത്ത് കൂടുതൽ ഉണ്ടാക്കുക എന്നുള്ളത് ജനപ്രതിനിധികളുടെയും നമ്മുടെയും ചുമതലയാണ്. പൊതുവായ ഒരു പങ്കാളിത്തം ഇക്കാര്യത്തിൽ ഉണ്ടാവണം.

ശ്രീ. വി. കെ. സി. മമ്മത്ത് കോയ: സർ, എന്റെ മണ്ഡലത്തിലും

കേരളത്തിലെ പല ഭാഗത്തും ഒമ്പതാം ക്ലാസ് വരെ ഗവൺമെന്റ് അംഗീകരിച്ച

സൂട്ടുകളിൽ 10-ാം ക്ലാസിന്റെ അംഗീകാരം കിട്ടാത്തതുകൊണ്ട് ഓരോ കൊല്ലവും പ്രത്യേകം അപേക്ഷ തന്ന് അനുവാദം വാങ്ങിയിട്ടാണ് പരീക്ഷ നടത്തുന്നത്. വേറെ ഏതെങ്കിലും സൂട്ടുകളിൽ കൊണ്ടുപോയാണ് പരീക്ഷ നടത്തുന്നത്. ഇവർക്കെല്ലാം ഒമ്പതാം ക്ലാസുവരെ പരീക്ഷ നടത്തുന്നതിന് നേരത്തേതന്നെ അംഗീകാരം ഉണ്ട്. അതിന് എല്ലാ സൗകര്യവും ഉള്ള സൂട്ടുകളാണ്. അവർക്ക് പത്താം ക്ലാസ്സ് പരീക്ഷ നടത്താനുള്ള അംഗീകാരം കൊടുക്കാൻ ആവശ്യമായ നടപടി സ്വീകരിക്കുമോ?

പ്രൊഫ. സി. രവീന്ദ്രനാഥ്: സർ, അതിനുള്ള ഉത്തരമാണ് ഇതുവരെ ഞാൻ പറഞ്ഞത്. അത്തരമുള്ള സൂട്ടുകൾക്ക് അംഗീകാരം ഇല്ലാത്തതുകൊണ്ടാണ് പത്താം ക്ലാസിൽ മറ്റു സൂട്ടുകളിൽ പോയി പരീക്ഷ എഴുതുന്നത്. അവർക്ക് അവിടെ പരീക്ഷ എഴുതിക്കാൻ പറ്റുമോ എന്നുള്ള പരിശോധന നടന്നുവരികയാണ്. അങ്ങനെ പരിശോധന നടക്കുമ്പോൾ അതിന് സാധ്യത ഉണ്ടെങ്കിലാണ് അംഗീകാരം കൊടുക്കുന്നത്. മൊത്തമായിട്ട് അംഗീകാരമില്ലാത്ത സൂട്ടുകളിൽ അംഗീകാരം കൊടുക്കത്തക്ക രീതിയിലുള്ള മാനദണ്ഡങ്ങളുണ്ടോ എന്ന പരിശോധന നടന്നുവരികയാണ്.

(ചോദ്യം നം. *544, *545, *546 എന്നീ ചോദ്യങ്ങൾ

(പ്രതിപക്ഷാംഗങ്ങൾ സീറ്റിലില്ലാതിരുന്നതിനാൽ ഉന്നയിച്ചില്ല.)

വില്ലേജ് ഓഫീസുകളുടെ അടിസ്ഥാന സൗകര്യ വികസനം

2(*547) ശ്രീ. വി. ആർ. സുനിൽ കുമാർ :

ശ്രീ. ഇ. ടി. ടൈസൺ മാസ്റ്റർ:

ശ്രീമതി ഗീതാ ഗോപി:

ശ്രീമതി സി. കെ. ആശ: താഴെ കാണുന്ന ചോദ്യങ്ങൾക്ക് റവന്യൂവും

ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ വില്ലേജ് ഓഫീസുകളുടെ അടിസ്ഥാന സൗകര്യ വികസനത്തിനായി ഈ സർക്കാർ സ്വീകരിച്ച നടപടികൾ വിശദമാക്കുമോ;

(ബി) വില്ലേജ് ഓഫീസുകളോടനുബന്ധിച്ച് സ്റ്റാഫ് ക്വാർട്ടേഴ്സ് നിർമ്മിക്കുന്നതിന്റെ പുരോഗതി വ്യക്തമാക്കുമോ;

(സി) എല്ലാ വില്ലേജ് ഓഫീസുകളിലും തടസ്സം കൂടാതെയുള്ള ഇന്റർനെറ്റ് സൗകര്യം ലഭ്യമാക്കുന്നതിന് നടപടി സ്വീകരിക്കുമോ;

(ഡി) വില്ലേജ് ഓഫീസുകളിൽ ഫോട്ടോകോപ്പി പേപ്പർ, ടോണർ തുടങ്ങിയ സ്റ്റേഷനറി സാധനങ്ങൾ മതിയായ അളവിൽ യഥാസമയം ലഭ്യമാക്കുന്നതിന് നടപടി സ്വീകരിക്കുമോ;

(ഇ) ജനസംഖ്യാനുപാതികമായി താലൂക്കുകളും വില്ലേജുകളും

പുന:സംഘടിപ്പിക്കുന്നതിനും ഗ്രൂപ്പ് വില്ലേജുകൾ വിഭജിക്കുന്നതിനും നടപടി സ്വീകരിക്കുമോ;

(എഫ്) വില്ലേജ് ഓഫീസുകളിൽ നിന്ന് നൽകുന്ന സർട്ടിഫിക്കറ്റുകളുടെ സാധ്യതാ കാലാവധി നീട്ടുന്നതിനും ഒരാവശ്യത്തിന് ഓരോ സമയത്തും സർട്ടിഫിക്കറ്റ് വാങ്ങുന്നതിന് പകരം അതേ സർട്ടിഫിക്കറ്റ് തന്നെ ഉപയോഗിക്കുന്നതിനും തീരുമാനമെടുത്തിട്ടുണ്ടോ; വ്യക്തമാക്കാമോ?

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ):

സർ,

(എ) സംസ്ഥാനത്തെ റവന്യൂ ഓഫീസുകളെ ജനസൗഹൃദ ഓഫീസുകളാക്കി മാറ്റി അവയിൽ നിന്ന് വേഗത്തിലും (Speedy) ആധുനിക രീതിയിലുള്ള അന്തരീക്ഷത്തിലും (Modern) ഉറപ്പായും (Assured) ഉത്തരവാദിത്വത്തോടെയും (Responsible) സുതാര്യമായും (Transparent) സേവനങ്ങൾ നൽകുക എന്ന ഉദ്ദേശത്തോടുകൂടിയാണ് (SMART) സ്റ്റാർട്ട് റവന്യൂ ഓഫീസ് പദ്ധതി ആവിഷ്കരിച്ചിട്ടുള്ളത്. ഇതനുസരിച്ച് ആധുനിക സൗകര്യങ്ങളോടുകൂടിയ കെട്ടിടങ്ങളും ഇ-ഗവേണൻസിന്റെ സഹായത്തോടുകൂടി വില്ലേജ് ഓഫീസുകളിൽ നിന്നുള്ള സേവനങ്ങൾ പൗരന് ഏത് സമയത്തും,

എവിടെ വെച്ചും (Any time Anywhere) ലഭ്യമാക്കാനാണ് ലക്ഷ്യമിടുന്നത്. സംസ്ഥാനത്ത് ഇതുവരെ 180 വില്ലേജാഫീസുകൾക്കാണ് സ്റ്റാർട്ട് നിലവാരത്തിലേയ്ക്ക് ഉയർത്തുന്നതിനുള്ള നിർമ്മാണ പ്രവൃത്തികൾക്കായി ഭരണാനുമതി നൽകിയിട്ടുള്ളത്. അതിൽ 72 എണ്ണം പൂർത്തീകരിച്ചിട്ടുണ്ട്. 40 എണ്ണം അന്തിമ ഘട്ടത്തിലുമാണ്. സ്റ്റാർട്ട് റവന്യൂ പദ്ധതി പ്രകാരം പ്ലാൻ സ്കീമിലുൾപ്പെടുത്തി ഭരണാനുമതി ലഭ്യമാക്കിയവയുടെ വിവരം ചുവടെ ചേർക്കുന്നു.

സാമ്പത്തിക വർഷം	വില്ലേജാഫീസുകളുടെ എണ്ണം	തുക (ലക്ഷത്തിൽ)
2016-17	7	298
2017-18	39	150
2018-19	50	220
2019-20	50	220

സ്റ്റാർട്ട് റവന്യൂ പദ്ധതി കൂടാതെ അടിസ്ഥാന സൗകര്യ വികസന പദ്ധതിയിലുൾപ്പെടുത്തി പ്രാഥമിക സൗകര്യങ്ങളായ കുടിവെള്ളം, ടോയിലെറ്റ് നിർമ്മാണം, അഡീഷണൽ റൂം നിർമ്മാണം, ചുറ്റുമതിൽ നിർമ്മാണം, പൊതുജനത്തിന് വിശ്രമ സൗകര്യം എന്നിവയും വില്ലേജ് ഓഫീസുകളിൽ

ഒരുക്കി വരുന്നുണ്ട്. വില്ലേജാഫീസുകളുടെ അടിസ്ഥാന സൗകര്യ വികസന പദ്ധതി പ്രകാരം ഭരണാനുമതി നൽകിയ വില്ലേജുകളുടെ വിശദാംശങ്ങൾ ചുവടെ ചേർക്കുന്നു.

സാമ്പത്തിക വർഷം	അറ്റകുറ്റപ്പണികൾ	അഡീഷണൽ റൂം നിർമ്മാണം	ചുറ്റുമതിൽ നിർമ്മാണം	ടോയ് ലറ്റ്	കുടിവെള്ളം
2017-18	70	67	70	63	673
2018-19	80	100	80	-	-
2019-20	80	100	80	-	-
ആകെ	230	267	230	63	673

2019-20 സാമ്പത്തിക വർഷത്തിലെ ബഡ്ജറ്റിൽ 2029-00-101-99-67-NP-V ശീർഷകത്തിൽ വില്ലേജാഫീസുകൾ സന്ദർശിക്കുന്ന പൊതുജനങ്ങൾക്കുള്ള അടിസ്ഥാന സൗകര്യങ്ങൾ വികസിപ്പിക്കുന്നതിനായി 800 ലക്ഷം രൂപ വകയിരുത്തിയിട്ടുള്ളതും ആയതിൽ നിന്ന് നാളിതുവരെ ചുവടെ ചേർക്കും പ്രകാരം തുകകൾ ജില്ലകൾക്ക് ലാൻഡ് റവന്യൂ കമ്മീഷണർ അനുവദിച്ചിട്ടുള്ളതുമാണ്.

ക്രമ നം.	ജില്ല	തുക
----------	-------	-----

1	കാസർഗോഡ്	60 ലക്ഷം
2	തിരുവനന്തപുരം	53,40,000/-
3	കൊല്ലം	57,01,989/-
4	കോട്ടയം	59,84,306/-
5	പാലക്കാട്	60 ലക്ഷം
6	കോഴിക്കോട്	60 ലക്ഷം

(ബി) വില്ലേജ് ഓഫീസുകളോടനുബന്ധിച്ച് സ്റ്റാഫ് ക്വാർട്ടേഴ്സ് നിർമ്മിക്കുന്നതിന്റെ പുരോഗതി സംബന്ധിച്ച വിശദാംശങ്ങൾ ചുവടെ ചേർക്കുന്നു.

സാമ്പത്തിക വർഷം	ഭരണാനുമതി ലഭിച്ചത്	പൂർത്തി-കരിച്ചത്	പുരോഗമി ക്കുന്നത്
2016-17	Nil		
2017-18	32	17	15
2018-19	12		12
2019-20	Nil		

(സി) ഇ-ഡിസ്ട്രിക്ട് പദ്ധതി മുഖേനയുള്ള ഓൺ ലൈൻ സർട്ടിഫിക്കറ്റ് സംവിധാനം നടപ്പിൽവരുത്തിയതിന്റെ ഭാഗമായി സംസ്ഥാനത്തെ എല്ലാ വില്ലേജ് ഓഫീസുകളിലും ബ്രോഡ്ബാന്റ് ഇന്റർനെറ്റ് സൗകര്യം

ഏർപ്പെടുത്തിയിട്ടുണ്ട്. ഇ-ഡിസ്ട്രിക്ട് പദ്ധതിയുടെ നടത്തിപ്പ് ചുമതലയുള്ള കേരള സ്റ്റേറ്റ് ഐ.റ്റി. മിഷൻ മുഖേനയാണ് പ്രസ്തുത സൗകര്യം ഏർപ്പെടുത്തിയിട്ടുള്ളത്. നിലവിലുള്ള ഇന്റർനെറ്റ് കണക്ഷന്റെ വേഗതയും ഡാറ്റാ കൈമാറ്റനിരക്കും വർദ്ധിപ്പിക്കുന്നതിന്റെ ഭാഗമായി ആയവ ഫൈബർ സാങ്കേതിക അടിസ്ഥാനമാക്കിയുള്ള ബി.എസ്.എൻ.എൽ.-ന്റെ FTTH കണക്ഷനുകളിലേക്ക് മാറുന്നതിനുള്ള നടപടി ഐ.റ്റി. മിഷൻ മുഖേന സ്വീകരിച്ചുവരുന്നു.

(ഡി) വില്ലേജ് ഓഫീസുകളിൽ ഫോട്ടോകോപ്പി പേപ്പർ, ടോണർ തുടങ്ങിയ സ്റ്റേഷനറി സാധനങ്ങൾ മതിയായ അളവിൽ ലഭ്യമാക്കുന്നതിനായി FMS (ഫെസിലിറ്റി മാനേജ്മെന്റ് സർവ്വീസ്) ഇനത്തിൽ 2019-20 സാമ്പത്തിക വർഷം 134.56 ലക്ഷം രൂപ അനുവദിച്ചിട്ടുണ്ട്. സ്റ്റേഷനറി വകുപ്പിൽനിന്നും ഫോട്ടോ കോപ്പി പേപ്പർ ലഭ്യമാകുന്നത് വരെ ജില്ലകൾക്ക് നേരിട്ട് പേപ്പർ വാങ്ങുന്നതിന് അനുമതിയും നൽകിയിട്ടുള്ളതാണ്.

(ഇ) സംസ്ഥാനത്ത് പുതിയ താലൂക്കുകളുടെ രൂപീകരണവും അതിർത്തി പുനർനിർണ്ണയവുമായി ബന്ധപ്പെട്ട് ജില്ലാ കളക്ടർമാരുടെ റിപ്പോർട്ട് ലഭ്യമായിട്ടുള്ളതും അതിന്റെ അടിസ്ഥാനത്തിൽ താലൂക്ക് പുനഃസംഘടന

സംബന്ധിച്ച് പഠിച്ച് റിപ്പോർട്ട് തയ്യാറാക്കുന്നതിനായി ലാന്റ് റവന്യൂ കമ്മീഷണറേറ്റ് തലത്തിൽ ഒരു ടീമിനെ നിയോഗിച്ചിട്ടുള്ളതുമാണ്. ജോയിന്റ് കമ്മീഷണറുടെ നേതൃത്വത്തിൽ രൂപീകരിച്ചിട്ടുള്ള പ്രസ്തുത ടീം പുതിയ താലൂക്കുകൾ രൂപീകരിക്കുന്നത് സംബന്ധിച്ച അന്തിമ റിപ്പോർട്ട് തയ്യാറാക്കിവരുന്നു.

സംസ്ഥാനത്തിന്റെ പൊതുധനസ്ഥിതി മെച്ചപ്പെടുന്ന അവസരത്തിൽ ഗ്രൂപ്പ് വില്ലേജുകൾ വിഭജിച്ച് പുതിയ വില്ലേജുകൾ സൃഷ്ടിക്കുന്ന കാര്യം പരിശോധിക്കാവുന്നതാണ്.

(എഫ്) റവന്യൂ ഓഫീസുകളിൽനിന്നും നൽകുന്ന വിവിധ സർട്ടിഫിക്കറ്റുകൾക്ക് സാധുതാകാലയളവ് നിശ്ചയിച്ച് ഉത്തരവായിട്ടുള്ളതാണ്. പ്രസ്തുത സർക്കാർ ഉത്തരവുപ്രകാരം ജാതി സർട്ടിഫിക്കറ്റുകൾക്ക് കോടതി വിധിമൂലം മറിച്ച് തീരുമാനമില്ലാത്തപക്ഷം 10 വർഷം സാധുതാകാലയളവ് നിശ്ചയിച്ചിരുന്നു. പിന്നീട് ജാതിസർട്ടിഫിക്കറ്റുകൾക്ക് 10 വർഷം കാലപരിധി ഉണ്ടായിരിക്കുന്നതല്ലായെന്നും സർട്ടിഫിക്കറ്റുകൾ പ്രത്യേക ആവശ്യത്തിനുവേണ്ടി മാത്രം നൽകുന്നതാണെന്നും നിശ്ചയിച്ച് ഉത്തരവ് പുറപ്പെടുവിക്കുകയും ചെയ്തിരുന്നു. ജാതി സർട്ടിഫിക്കറ്റിന്റെ സാധുതാകാലയളവ്

നിശ്ചയിക്കുന്ന കാര്യം ഒരു പ്രത്യേക കേസായി സർക്കാർ പുനഃപരിശോധിച്ചതിന്റെ അടിസ്ഥാനത്തിൽ ജാതി സർട്ടിഫിക്കറ്റുകൾ നൽകുന്നത് പ്രത്യേകാവശ്യത്തിന് മാത്രം എന്ന വ്യവസ്ഥ റദ്ദാക്കി എല്ലാ ജാതി സർട്ടിഫിക്കറ്റുകളുടെയും സാധുതാകാലയളവ് 3 വർഷമെന്ന് പുതുക്കി നിശ്ചയിച്ച് ഉത്തരവ് പുറപ്പെടുവിച്ചിട്ടുള്ളതാണ്. നോൺ ക്രിമീലെയർ സർട്ടിഫിക്കറ്റിന്റെ സാധുതാകാലയളവ് ഒരു വർഷമാണ്. ഏതെങ്കിലും കോഴ്സുകൾക്ക് ചേരുന്നവർ സമർപ്പിക്കുന്ന നോൺ ക്രിമീലെയർ സർട്ടിഫിക്കറ്റിന് പ്രസ്തുത കോഴ്സ് കഴിയുന്നതുവരെ പ്രാബല്യമുണ്ടായിരിക്കുന്നതാണ്. പ്രത്യേക ആവശ്യത്തിനായല്ലാതെ നൽകുന്ന സർട്ടിഫിക്കറ്റുകളുടെ പകർപ്പ് ടി സർട്ടിഫിക്കറ്റുകളുടെ സാധുതാകാലയളവിനുള്ളിൽ വിവിധ ആവശ്യങ്ങൾക്ക് ഉപയോഗിക്കാവുന്നതാണ്. എന്നാൽ ഇതുസംബന്ധിച്ച് പ്രത്യേക നിർദ്ദേശം പുറപ്പെടുവിച്ചിട്ടില്ല. എന്നാൽ വരുമാന സർട്ടിഫിക്കറ്റിന്റെ കാര്യത്തിൽ അപേക്ഷകർ സർട്ടിഫിക്കറ്റിന്റെ അസ്സൽ സൂക്ഷിക്കേണ്ടതും വിവിധ ആവശ്യങ്ങൾക്കായി സർട്ടിഫിക്കറ്റിന്റെ സ്വയം സാക്ഷ്യപ്പെടുത്തിയ പകർപ്പ് ഹാജരാക്കേണ്ടതാണെന്നും നിർദ്ദേശിച്ചിട്ടുള്ളതാണ്. ഒരു സർട്ടിഫിക്കറ്റിന്റെ പകർപ്പു തന്നെ പ്രസ്തുത സർട്ടിഫിക്കറ്റിന്റെ സാധുതാകാലയളവിനുള്ളിൽ പല

ആവശ്യങ്ങൾക്കായി ഉപയോഗിക്കാൻ കഴിയുന്നതിനതകന്ന നിർദ്ദേശങ്ങൾ നൽകുന്നത് സർക്കാർ പരിഗണനയിലാണ്.

ശ്രീ. വി. ആർ. സുനിൽ കുമാർ: സർ, വില്ലേജ് ഓഫീസുകളിൽനിന്നും പൊതുജനങ്ങൾക്ക് ലഭിക്കുന്ന സേവനങ്ങൾ ഓൺലൈനായി നൽകാൻ കഴിയുന്നത് വളരെ നല്ല കാര്യമാണ്. എന്നാൽ സാധാരണ ജനങ്ങൾക്ക് ഈ സേവനങ്ങൾ ലഭ്യമാകണമെങ്കിൽ 'അക്ഷയ' സെന്ററുകളെയോ ഇന്റർനെറ്റ് കഫേകളെയോ ആശ്രയിക്കേണ്ട അവസ്ഥയാണ്. ഫലത്തിൽ അഞ്ചുരൂപ സ്റ്റാമ്പ് പതിച്ച് അപേക്ഷ സമർപ്പിച്ചാൽ മതിയാകുമായിരുന്ന സാക്ഷ്യപത്രങ്ങൾക്ക് ഇന്ന് അൻപതും അറുപതും രൂപ ഇന്റർനെറ്റ് കഫേകളിൽ ചാർജ്ജായി നൽകേണ്ട അവസ്ഥയാണുള്ളത്. ഈ അവസ്ഥയ്ക്ക് പരിഹാരം കാണാൻ നടപടികൾ സ്വീകരിക്കുമോ?

ശ്രീ. ഇ. ചന്ദ്രശേഖരൻ: സർ, റവന്യൂ വകുപ്പ് സാങ്കേതികമായി വലിയ വളർച്ച കൈവരിച്ചെങ്കിലും സാധാരണ ജനങ്ങൾക്ക് ഇന്റർനെറ്റ് സൗകര്യം ലഭ്യമല്ലാത്തതു കാരണം അപേക്ഷ സമർപ്പിക്കുന്നതിനും മറ്റും ഇന്റർനെറ്റ് കഫേകളേയും അക്ഷയ സെന്ററുകളെയുമൊക്കെ ആശ്രയിക്കേണ്ടതായാണ് വരുന്നത്. ഇത്തരമൊരു സാഹചര്യം സംസ്ഥാന സർക്കാരിന്റെ

പരിഗണനയിലുള്ള K-fone സംവിധാനം നിലവിൽ വരുന്നതോടെ ഇതിന് വലിയ മാറ്റമുണ്ടാക്കാൻ കഴിയുമെന്നാണ് പ്രതീക്ഷിക്കുന്നത്. അത്തരമൊരു സാഹചര്യത്തിൽ അപേക്ഷകൾ ഓൺലൈനിലൂടെ തയ്യാറാക്കി സമർപ്പിക്കുന്നതിന് ബുദ്ധിമുട്ടുകൾ നേരിടുന്ന സാധാരണ ജനങ്ങളെ സഹായിക്കുന്നതിനുവേണ്ടി എല്ലാ വില്ലേജ് ഓഫീസുകളിലും 'ഫ്രണ്ട് ഓഫീസ്' സംവിധാനം എങ്ങനെ ഏർപ്പെടുത്തണമെന്നാണ് ആലോചിക്കുന്നത്. സർക്കാരിന്റെ സജീവ പരിഗണനയിലാണ് ഈ വിഷയം. അത് നടപ്പാക്കുന്നതിലൂടെ കാര്യങ്ങൾ കുറേക്കൂടി ലളിതമായി നടപ്പാക്കാൻ കഴിയുന്ന സാഹചര്യമുണ്ടാകും.

ശ്രീ. വി. ആർ. സുനിൽ കുമാർ: സർ, ഭൂമി സംബന്ധിച്ചുള്ളതും

വ്യക്തികളെ സംബന്ധിച്ചുള്ളതുമായ വിലപ്പെട്ട രേഖകൾ സൂക്ഷിക്കുന്ന വില്ലേജ് ഓഫീസുകളുടെ ഭൗതിക സാഹചര്യങ്ങളിന് വളരെയേറെ മെച്ചപ്പെട്ടിട്ടുണ്ട്. അതോടൊപ്പം വില്ലേജ് രേഖകൾ ഡിജിറ്റലൈസ് ചെയ്യുന്നതിനും അവ കേടുകൂടാതെ സൂക്ഷിക്കുന്നതിനുമുള്ള നടപടി സ്വീകരിക്കുമോ?

ശ്രീ. ഇ. ചന്ദ്രശേഖരൻ: സർ, സംസ്ഥാനത്തെ ഒൻപത് ജില്ലകളിൽ

അതിനുവേണ്ടിയുള്ള പ്രവൃത്തികൾ ആരംഭിച്ച് മുന്നോട്ട് പോകുകയാണ്. വില്ലേജ്

ഓഫീസുകൾ സ്റ്റാർട്ടാക്കുന്നതിനോടൊപ്പം വില്ലേജ് രേഖകൾ സംരക്ഷിക്കുന്നതിനും ആത്മാർത്ഥമായ ശ്രമങ്ങൾ നടത്തിവരുന്നുണ്ട്. ഒൻപത് ജില്ലകളിലെ മോഡേൺ റിക്കാർഡ് റൂമുകൾ സ്ഥാപിക്കുന്നതിനുള്ള നടപടി അന്തിമ ഘട്ടത്തിലാണ്. പ്രസ്തുത പദ്ധതികളുടെ ടെണ്ടർ നടപടികൾ പൂർത്തിയായിട്ടുള്ളതും ആയതിന് സർക്കാർ അനുമതി നൽകിയിട്ടുള്ളതുമാണ്. പ്രസ്തുത പദ്ധതി നിലവിൽ വരുന്നതോടെ റിക്കാർഡ് മുറികളിൽനിന്നും പഴയ ഫയലുകൾ വേഗത്തിൽ കണ്ടെത്തുന്നതിനും അത് ആവശ്യക്കാർക്ക് ലഭ്യമാക്കുന്നതിനും സാധിക്കുന്ന ഒരു സാഹചര്യമുണ്ടാകുകയാണ്. അതുകൊണ്ട് പ്രസ്തുത പദ്ധതിയുടെ പ്രതീക്ഷിത ചെലവ് 1.70 കോടി രൂപയാണ്. അതോടൊപ്പം വില്ലേജ് രേഖകൾ ഡിജിറ്റലൈസ് ചെയ്ത് സൂക്ഷിക്കുന്നതിനും നടപടി സ്വീകരിച്ചിട്ടുണ്ട്. ഇതിലൂടെ നടപടികൾ കുറെക്കൂടി ലളിതമായി നടപ്പിലാക്കാൻ കഴിയുമെന്നാണ് ചൂണ്ടിക്കാണിക്കുന്നത്.

ശ്രീ. ഇ. ടി. ടൈസൺ മാസ്റ്റർ: സർ, വില്ലേജ് ഓഫീസുകളിലെ ഭൗതിക

സാഹചര്യങ്ങൾക്കൊപ്പം ജീവനക്കാരുടെ മാനസികാവസ്ഥയും നല്ലതാക്കേണ്ടത് മെച്ചപ്പെട്ട വില്ലേജ് സംവിധാനത്തിന് അനിവാര്യമാണ്. പല വില്ലേജുകളും ജനസംഖ്യാനുപാതികമായി വിഭജിക്കേണ്ട സമയം

അതിക്രമിച്ചിരിക്കുന്നു. ഇപ്പോൾ, പ്രളയവും അതുപോലെതന്നെ പേമാരിയും പ്രകൃതിക്ഷോഭവും ഒക്കെ ഉണ്ടാകുമ്പോൾ രാത്രിയിലും അവധി ദിവസങ്ങളിലുമൊക്കെ പണി ചെയ്യേണ്ട ഒരു വിഭാഗമായി വില്ലേജ് ഉദ്യോഗസ്ഥന്മാർ മാറുകയാണ്. എന്നാൽ ഇത്തരം പ്രശ്നങ്ങൾ നിലനിൽക്കുമ്പോൾ തന്നെ വില്ലേജ് ഓഫീസർ തസ്തികയിലേയ്ക്ക് പത്താം ശമ്പള പരിഷ്കരണ ഉത്തരവിൽ അനുവദിക്കപ്പെട്ടിട്ടുള്ള ശമ്പള സ്കെയിൽ നാളിതുവരെ അനുവദിച്ചുനൽകിയിട്ടില്ല. പ്രസ്തുത ശമ്പളം അനുവദിച്ചുനൽകണമെന്ന കോടതി വിധികൂടി ഇപ്പോൾ വന്നിരിക്കുകയാണ്. ഈ സാഹചര്യത്തിൽ പ്രസ്തുത ശമ്പള സ്കെയിൽ അനുവദിച്ചുനൽകുന്നതിനുള്ള നടപടി അങ്ങ് സ്വീകരിക്കുമോ?

ശ്രീ. ഇ. ചന്ദ്രശേഖരൻ: സർ, വളരെയേറെ ജോലി ഭാരവും മാനസിക സമ്മർദ്ദവും അനുഭവിക്കുന്ന ഒരു വിഭാഗമാണ് വില്ലേജ് ഓഫീസർമാർ ഉൾപ്പെടെയുള്ള വില്ലേജ് ജീവനക്കാർ. ഈ സാഹചര്യം പരിഗണിച്ചാണ് പത്താം ശമ്പള പരിഷ്കരണ കമ്മീഷൻ ഒരു നിർദ്ദേശം മുന്നോട്ട് വച്ചിരിക്കുന്നത്. വില്ലേജ് ഓഫീസറുടെ തസ്തിക ഡെപ്യൂട്ടി തഹസീൽദാറുടെ തസ്തികയായി പരിഗണിച്ച് അപ് ഗ്രേഡ് ചെയ്യണമെന്നുള്ള ശിപാർശ സമർപ്പിച്ചിരുന്നു. എന്നാൽ ധനകാര്യ വകുപ്പ് ഈ കാര്യത്തിൽ വ്യത്യസ്തമായ ഒരു ഉത്തരവ്

പുറപ്പെടുവിച്ചതിനെത്തുടർന്ന് വില്ലേജ് ഓഫീസർമാർക്ക് ആ തസ്തിക ഇപ്പോഴും അനുവദിക്കാൻ കഴിഞ്ഞിട്ടില്ല. വില്ലേജ് ഓഫീസർമാരുടെ തസ്തിക ഹെഡ് ക്ലാർക്കിന്റെ തൊട്ട് മുന്നിലുള്ള ഒരു സ്കെയിൽ അനുവദിച്ചുകൊണ്ടാണ് ധനകാര്യവകുപ്പ് ഉത്തരവിറക്കിയിരിക്കുന്നത്. ഈ സാഹചര്യത്തിൽത്തന്നെ നേരത്തെ പത്താം ശമ്പള കമ്മീഷൻ നിർദ്ദേശിച്ചിട്ടുള്ള നിലയിൽ ഡെപ്യൂട്ടി തഹസീൽദാരുടെ തസ്തികയിലേയ്ക്ക് ഉയർത്താനും അതിനനുസൃതമായ സാമ്പത്തിക നേട്ടം അവർക്കുണ്ടാക്കാനും കഴിയാത്ത സാഹചര്യമാണ് ഉണ്ടായത്. ഈ സ്കെയിൽ നടപ്പാക്കാൻ അതുകൊണ്ടുതന്നെ ഇതുവരെയും കഴിഞ്ഞിട്ടില്ല. ഇക്കാര്യത്തിൽ ധനവകുപ്പ് ഉന്നയിക്കുന്ന ചില സാങ്കേതിക കാരണങ്ങളുണ്ട്. ആ വിഷയങ്ങളുമായി ബന്ധപ്പെട്ട് ധനകാര്യ വകുപ്പുമായി ചർച്ച ചെയ്ത് എങ്ങനെ നടപ്പാക്കാൻ കഴിയുമെന്ന് ആലോചിക്കാവുന്ന കാര്യമാണ്.

ശ്രീമതി ഗീതാ ഗോപി: സർ, ഇന്ന് കേരളത്തിൽ ഏറ്റവും കൂടുതൽ ജനങ്ങൾ ബന്ധപ്പെടുന്ന ഓഫീസുകളാണ് വില്ലേജ് ഓഫീസുകളും സബ് രജിസ്ട്രാർ ഓഫീസുകളും. വില്ലേജ് ഓഫീസുകളെ സ്റ്റാർട്ടാക്കുക, ശോചനീയവസ്ഥയിൽ കിടക്കുന്ന എല്ലാ ഓഫീസുകളും റിപ്പെയറിംഗ് ചെയ്ത്

കോമ്പൗണ്ട് വാൾ കെട്ടി സംരക്ഷിക്കുക തുടങ്ങിയവ ഈ സർക്കാർ അധികാരത്തിൽ വന്നപ്പോൾ മുന്നോട്ട് വെച്ചതാണ്. അത്രയും വളരെ കൃത്യമായിട്ടുള്ള ജനകീയ ഇടപെടലുകളാണ് ജനങ്ങൾ നിരന്തരം ബന്ധപ്പെടുന്ന ഈ ഓഫീസുകളിലെല്ലാം അങ്ങ് ഈ വകുപ്പ് കൈകാര്യം ചെയ്യുന്ന സന്ദർഭത്തിലെല്ലാം ചെയ്തിട്ടുള്ളത്. ഒരു കാര്യം സഭയ്ക്ക് മുന്നിൽ പറയുകയാണ്, ഈ സർക്കാർ അധികാരത്തിൽവന്നതിനുശേഷം ആരോഗ്യ വകുപ്പും കൃഷി വകുപ്പും വിദ്യാഭ്യാസ വകുപ്പുമെല്ലാം ഒന്ന് പരിശോധിച്ചാൽ, എത്ര ബഹുദൂരമാണ് ജനകീയമായി ഈ സർക്കാർ വിദ്യാഭ്യാസ മേഖലയിലും ആരോഗ്യ മേഖലയിലും കാർഷിക മേഖലയിലും ഇടപെട്ടുകൊണ്ടിരിക്കുന്നത്. അതേ അർത്ഥത്തിൽതന്നെയാണ് വില്ലേജാഫീസുകളിലും. ഞാൻ തന്നെ എന്റെ മണ്ഡലത്തിൽ ആസ്തി വികസന ഫണ്ട് കൊടുത്ത് നിർമ്മാണം പൂർത്തിയാക്കിയ കിഴക്കുമുറി/വടക്കുമുറി വില്ലേജ് ഓഫീസിന്റെ ഉദ്ഘാടനം ഈ വർഷം ഡിസംബർ 2-ാം തീയതി ബഹുമാനപ്പെട്ട മന്ത്രിയെക്കൊണ്ട് നിർവ്വഹിക്കാൻ തീരുമാനിച്ചിരിക്കുകയാണ്. ഒരു മാസം മുമ്പാണ് ചെമ്പൂർ വില്ലേജ് ഓഫീസ് പുതുക്കിപ്പണിത് നിർമ്മാണം പൂർത്തിയാക്കി സമർപ്പിച്ചത്. ഇതെല്ലാം വെച്ച് നോക്കുമ്പോൾ സാധാരണക്കാരുടെയും ഏറ്റവും

പാവപ്പെട്ടവന്റെയും അടുത്തുവന്ന് പ്രവർത്തിക്കാനുള്ള വലിയൊരു ഇടപെടൽ ഈ സർക്കാർ അധികാരത്തിൽവന്നപ്പോൾ ചെയ്തു എന്നതാണ്. എന്റെ ചോദ്യം, റീ- സർവ്വേ നടപടികൾ സമയബന്ധിതമായി പൂർത്തിയാക്കുന്നതിലും റീ- സർവ്വേ സംബന്ധിച്ച പരാതി പരിഹരിക്കുന്നതിനും പുതുതായി ഏർപ്പെടുത്തിയിട്ടുള്ള ക്രമീകരണങ്ങൾ എന്തൊക്കെയാണെന്ന് അങ്ങേയ്ക്ക് ബോധ്യപ്പെടുത്തുവാൻ കഴിയുമോ?

ശ്രീ. ഇ. ചന്ദ്രശേഖരൻ: സർ, സംസ്ഥാനത്ത് ആകെയുള്ള 1,664 വില്ലേജുകളിൽ 906 വില്ലേജുകളുടെ റീ-സർവ്വേ പൂർത്തിയാക്കി റിക്കാർഡുകൾ റവന്യൂ (ഭരണം)-വിന് കൈമാറിയിട്ടുണ്ട്. നിലവിൽ 30 വില്ലേജുകളുടെ റീ- സർവ്വേ പ്രവർത്തനങ്ങൾ നടന്നുവരുന്നു. കേന്ദ്ര-സംസ്ഥാന സർക്കാർ അംഗീകൃത ഏജൻസികളുടെ സേവനം പ്രയോജനപ്പെടുത്തി സംസ്ഥാനത്ത് ഡിജിറ്റൽ സർവ്വേ നടപ്പിലാക്കുന്നതിന് സർക്കാർ തത്വത്തിൽ അംഗീകാരം നൽകിയിരിക്കുകയാണ്. 10.05.2018-ലെ സർക്കാർ ഉത്തരവ് പ്രകാരം ഉത്തരവായിരിക്കുകയാണ്. ഈ ഉത്തരവ് പ്രകാരം സംസ്ഥാനത്തുള്ള പദ്ധതി ആവിഷ്കരിക്കുന്നതിന്റെ ഭാഗമായി പരീക്ഷണ സർവ്വേ നടത്തി നടപടികൾ സ്വീകരിച്ചുവരുന്നുണ്ട്. കൂടാതെ, വകുപ്പ് പുനഃസംഘടിപ്പിച്ചും ആധുനിക

സാങ്കേതിക വിദ്യയായ Continuously Operating Reference Stations (CORS) നെറ്റ്‌വർക്ക് സ്ഥാപിച്ചും സംസ്ഥാനത്ത് സർവ്വേ നടപടികൾ ത്വരിതപ്പെടുത്താനുള്ള പദ്ധതികളും ആവിഷ്കരിച്ച് വരികയാണ്. സർക്കാരിന്റെ 26.08.2017-ലെ ഉത്തരവ് പ്രകാരം റീ-സർവ്വേ സംബന്ധിച്ച പരാതി പരിഹരിക്കുന്നത് ഉൾപ്പെടെ ഭൂരേഖ പരിപാലനവുമായി ബന്ധപ്പെട്ട എൽ.ആർ.എം. അപേക്ഷകളിലുള്ള നടപടികളുടെ ഭാഗമായി നടപടിക്രമങ്ങൾ ലഘൂകരിച്ച് ഉത്തരവായിട്ടുണ്ട്. ഇതിനെത്തുടർന്ന് നേരത്തെ റീ-സർവ്വേ നടത്തിയ 906 വില്ലേജുകളുടെ കാര്യത്തിൽ ഉയർന്നുവന്നിട്ടുള്ള ആക്ഷേപങ്ങൾ പരമാവധി പരിഹരിക്കാൻ കഴിഞ്ഞിട്ടുണ്ട് എന്നതാണ് അനുഭവം. അതനുസരിച്ചുള്ള പ്രവർത്തനങ്ങൾ ബന്ധപ്പെട്ട താലൂക്കുകളിലെ ഭൂരേഖാ തഹസീൽദാർമാരുടെ നിയന്ത്രണത്തിൽ നിർവ്വഹിച്ചുവരുന്നതാണ്. പ്രസ്തുത അപേക്ഷകൾ സമയബന്ധിതമായി തീർപ്പാക്കാനുള്ള നടപടികളും സ്വീകരിച്ചു വരുന്നുണ്ട്. സർവ്വേ, റവന്യൂ, രജിസ്ട്രേഷൻ വകുപ്പുകൾ സംയോജിപ്പിച്ചുകൊണ്ട് ആധുനിക രീതിയിലുള്ള സർവ്വേ പ്രവർത്തനങ്ങൾ നടത്തുന്നതിനുള്ള സംവിധാനങ്ങളുമായി മുന്നോട്ട് പോകുകയാണ്.

ശ്രീമതി സി. കെ. ആശയ്ക്ക് പകരം (ശ്രീ. ചിറ്റയം ഗോപകുമാർ): സർ,

റവന്യൂ വകുപ്പിന് കീഴിലുള്ള ഓഫീസുകളുടെ പ്രവർത്തനം നവീന സാങ്കേതിക വിദ്യയുടെ സഹായത്തോടെ ആധുനീകരിച്ച് ജനങ്ങൾക്ക് ലഭ്യമാകേണ്ട സേവനം കാര്യക്ഷമതയോടെ നൽകുമോ എന്ന് ഉറപ്പാക്കാനുള്ള സ്റ്റാർട്ട് റവന്യൂ ഓഫീസ് പദ്ധതി അവലോകനം ചെയ്തിട്ടുണ്ടോ; എങ്കിൽ അതിനെ സംബന്ധിച്ച് വിശദമാക്കാമോ?

ശ്രീ. ഇ. ചന്ദ്രശേഖരൻ: സർ, സ്റ്റാർട്ട് വില്ലേജ് ഓഫീസുകളുടെ കാര്യത്തിൽ ഞാൻ നേരത്തെ സൂചിപ്പിക്കുകയുണ്ടായി, ഇപ്പോൾത്തന്നെ 146 എണ്ണമാണ് ഈ സർക്കാർ വന്നതിനുശേഷം അനുവദിച്ചത്. ഇവിടെ നേരത്തെ ചൂണ്ടിക്കാണിച്ച മൊത്തം 180 എണ്ണത്തിൽ 70 എണ്ണം പൂർത്തീകരിക്കുകയും ബാക്കിയുള്ളതിൽ നാൽപ്പതോളം വില്ലേജ് ഓഫീസുകൾ ഏറ്റെടുക്കി പൂർത്തീകരിക്കാൻ പോകുകയുമാണ്. സംസ്ഥാനത്തെ റവന്യൂ ഓഫീസുകൾ ജനസൗഹൃദ ഓഫീസാക്കി മാറ്റുന്നതിനും അവയിൽനിന്ന് വേഗത്തിലും ആധുനിക രീതിയിലുള്ള അന്തരീക്ഷത്തിൽ ഉറപ്പായും ഉത്തരവാദിത്വത്തോടെയും സുതാര്യമായും സേവനങ്ങൾ നൽകുക എന്ന ഉദ്ദേശ്യമാണ് സ്റ്റാർട്ട് വില്ലേജ് ഓഫീസുകൾ ആവിഷ്കരിച്ചതുകൊണ്ടുള്ളത്. ഇതനുസരിച്ച് ഓഫീസുകളും ഓഫീസിന്റെ പ്രവർത്തനങ്ങളും വളരെ മെച്ചപ്പെട്ട്

വരുന്നതായാണ് അനുഭവം. അതിന്റെ അടിസ്ഥാനത്തിൽ ഇ-ഗവേണൻസിന്റെ സഹായത്തോടെ വില്ലേജ് ഓഫീസുകളിലുള്ള സേവനങ്ങൾ പൗരന് ഏത് സമയത്തും എവിടെവെച്ചും ലഭ്യമാക്കുവാനാണ് ലക്ഷ്യമിടുന്നത്. സംസ്ഥാനത്ത് ഇതുവരെയുള്ള 180 സ്റ്റാർട്ട് വില്ലേജ് ഓഫീസുകളിൽ ഇപ്പോൾ പൂർത്തീകരിച്ച 70-ഉം അവശേഷിച്ച 40 എണ്ണം പൂർത്തീകരിക്കാൻ പോകുന്നതും ഉൾപ്പെടെയുള്ളത് പൂർത്തീകരിക്കുന്നതോടുകൂടി ഈ രംഗത്ത് വലിയ രീതിയിലുള്ള മുന്നേറ്റമുണ്ടാക്കാൻ കഴിയും എന്നുതന്നെയാണ് പ്രതീക്ഷിക്കുന്നത്. സ്റ്റാർട്ട് വില്ലേജ് ഓഫീസുകൾ എന്ന കാഴ്ചപ്പാടോടുകൂടി നടത്തിയ പ്രവർത്തനത്തിന്റെ ഫലമായി റവന്യൂ ഭരണ സംവിധാനത്തിൽ, പ്രത്യേകിച്ച് വില്ലേജ് തലത്തിലുള്ള പ്രവർത്തനം കൂടുതൽ മെച്ചപ്പെട്ട് വരുന്നു എന്നുതന്നെയാണ് അനുഭവം.

ശ്രീ. ജി. എസ്. ജയലാൽ: സർ, സർക്കാരിന്റെ ഒരു മുഖമാണ്

സാധാരണക്കാർ എത്തിച്ചേരുന്ന അടിത്തട്ടിലെ സർക്കാർ ഓഫീസുകൾ. അവിടത്തെ അടിസ്ഥാനസൗകര്യവും ജീവനക്കാരുടെ സേവനവുമാണ് സർക്കാരിന്റെ യഥാർത്ഥ മുഖമായി ജനങ്ങൾ കാണുന്നത്. ജനസൗഹൃദ സർക്കാർ ഓഫീസുകൾ എന്ന രീതിയിൽ സർക്കാർ ഏറ്റെടുക്കുന്ന പരിശ്രമങ്ങൾ

വളരെ അഭിനന്ദനാർഹമാണ്. എന്റെ നിയോജകമണ്ഡലത്തിൽ എല്ലാ സർക്കാർ ഓഫീസുകളും ജനസൗഹൃദമാക്കുക എന്നൊരു പദ്ധതി ആരംഭിച്ചിട്ടുണ്ട്. അതിൽ ആദ്യഘട്ടത്തിൽ ഏറ്റെടുത്തത് വില്ലേജ് ഓഫീസുകളാണ്. 9 വില്ലേജ് ഓഫീസുകളും സ്റ്റാർട്ട് രീതിയിലേയ്ക്ക് എത്തിച്ചേർന്നിട്ടുണ്ട്. അതിൽ നാലെണ്ണം ബഹുമാനപ്പെട്ട മന്ത്രിതന്നെ ഉദ്ഘാടനം ചെയ്തിട്ടുള്ളതുമാണ്. വില്ലേജ് ഓഫീസുകൾ മാത്രമല്ല സബ് രജിസ്ട്രാർ ഓഫീസുകൾ, കൃഷി ഓഫീസുകൾ, ആശുപത്രികൾ തുടങ്ങി എല്ലാ സർക്കാർ ഓഫീസുകളും അതുപോലെ തന്നെയാണ്. ഭൗതിക സാഹചര്യങ്ങൾ ഉണ്ടാക്കുക അല്ലെങ്കിൽ സ്റ്റാർട്ട് വില്ലേജ് ഓഫീസുകൾ ഉണ്ടാക്കുക എന്നൊരു കൺസെപ്റ്റിനപ്പുറത്തേയ്ക്ക് ഒരു അക്രഡിറ്റേഷൻ സ്റ്റാന്റേർഡുണ്ടാക്കണം എന്നതാണ് എന്റെ ചോദ്യം. ഇല്ലെങ്കിൽ അത് നിലനിൽക്കില്ല. നമ്മൾ ഭൗതിക സാഹചര്യത്തിലും മറ്റുമായി ഒതുങ്ങിപ്പോകും. അതുകൊണ്ട് സേവനത്തിൽ ഉൾപ്പെടെ അത് നൽകാൻ സാധിക്കണം. ഐ.എസ്.ഒ. സർട്ടിഫിക്കേഷൻ സിസ്റ്റം പല ഓഫീസുകളിലും നടപ്പിലാക്കാൻ ശ്രമിക്കുന്നുണ്ട്. അതൊരു common process ആണ്. ആരോഗ്യ വകുപ്പിലൊക്കെ ചെയ്യുന്നതുപോലെ NABH accreditation-ന്റെ ഒരു ക്യാളിറ്റി അഷ്യാറൻസ് ടീം ഉണ്ട്, അവർ ആശുപത്രി സന്ദർശിക്കുന്നു. ആശുപത്രികൾക്ക്

ഇത്ര ശതമാനം മാർക്കിടുന്നു. സേവനം ഉൾപ്പെടെ വിലയിരുത്തുന്നു. ആരോഗ്യ വകുപ്പിൽ ചെയ്യുന്നതുപോലെ ഇങ്ങനെ മറ്റ് സർക്കാർ ഓഫീസുകളും ജനസൗഹൃദമാക്കാൻ, സേവനം ഉൾപ്പെടെ ജനസൗഹൃദമാണെന്ന് ബോധ്യപ്പെടുന്ന തരത്തിലുള്ള അക്രഡിറ്റേഷൻ സ്റ്റാന്റേർഡിലേയ്ക്ക്, ഐ.എസ്.ഒ. അല്ലാത്ത ഒരു അക്രഡിറ്റേഷൻ സ്റ്റാന്റേർഡിലേയ്ക്ക്, വകുപ്പ് തലത്തിൽ പരിശോധന നടത്താനുള്ള ഒരു ടീമിനെ രൂപീകരിച്ച് കേരളത്തിലെ മുഴുവൻ സർക്കാർ ഓഫീസുകളും ഈ അക്രഡിറ്റേഷൻ സ്റ്റാന്റേർഡിൽ കൊണ്ടുവരാൻ പരിശ്രമിക്കുമോ?

ശ്രീ. ഇ. ചന്ദ്രശേഖരൻ: സർ, ബഹുമാനപ്പെട്ട അംഗത്തിന്റെ നിർദ്ദേശം സ്വീകാര്യമാണ്. അദ്ദേഹം ഇവിടെ ചൂണ്ടിക്കാണിച്ചതുപോലെ അദ്ദേഹത്തിന്റെ നിയോജക മണ്ഡലത്തിലെ എല്ലാ സർക്കാർ ഓഫീസുകളും മെച്ചപ്പെടുത്തുന്നതിനും ജനസൗഹൃദമാക്കുന്നതിനും വേണ്ടിയുള്ള പ്രവർത്തനങ്ങൾ നടന്നുവരികയാണ്. അദ്ദേഹം ചൂണ്ടിക്കാണിച്ചതുപോലെ, മൂന്നോ നാലോ വില്ലേജ് ഓഫീസുകളുടെ ഉദ്ഘാടനം ഉൾപ്പെടെയുള്ള കാര്യങ്ങൾ ഞാൻ നേരത്തെ നടത്തിയതുമാണ്. ഈ പറയുന്ന സന്ദർഭങ്ങളിലൊക്കെത്തന്നെ റവന്യൂ വകുപ്പ് പ്രത്യേകമായി നിർദ്ദേശിച്ചിട്ടുള്ള

ഒരു കാര്യം, ജീവനക്കാരുടെ പ്രവർത്തനത്തിന് സൗകര്യപ്രദമാകത്തക്ക വിധത്തിൽ സ്റ്റാർട്ട് വില്ലേജ് ഓഫീസുകളാകുകയും ഓഫീസുകളിൽ വളരെ മെച്ചപ്പെട്ട സാഹചര്യം ഉണ്ടാകുന്നതുകൊണ്ടുമാത്രം കാര്യമില്ലെന്നും അവിടെയുള്ള ജീവനക്കാർ ജനസൗഹൃദപരമായ സമീപനം സ്വീകരിക്കണമെന്നും മാനുഷികമായ എല്ലാ പരിഗണനകളോടും കൂടി അവിടെ എത്തുന്ന ആളുകളുടെ പ്രശ്നങ്ങൾ പരിഹരിക്കണമെന്നും ഏത് അവസരത്തിലും സേവനം നൽകാൻ സന്നദ്ധത പ്രകടിപ്പിച്ചുകൊണ്ടുള്ള നിലപാട് ആയിരിക്കണമെന്നുമുള്ളതാണ്. അതിന്റെ അടിസ്ഥാനത്തിൽ കൂടുതൽ മെച്ചപ്പെട്ട് വരുന്നു എന്നാണ് അനുഭവം. ഏതായാലും പ്രത്യേകമായ പരിശോധനകളും അതുമായി ബന്ധപ്പെട്ട് ഡിപ്പാർട്ട്മെന്റ് തലത്തിൽ ചെയ്യാവുന്ന പ്രവർത്തനങ്ങളും നടത്തി എങ്ങനെയാണ് ഇതിനെ മെച്ചപ്പെടുത്താൻ കഴിയുക എന്നുള്ളത് തീർച്ചയായും പരിശോധിക്കാവുന്ന കാര്യമാണ്.

ശ്രീ. കെ. വി. വിജയദാസ്: സർ, റവന്യൂ വകുപ്പിലെ ഏറ്റവും പ്രധാനപ്പെട്ട

ഒരു മേഖലയാണ് സർവ്വേയർമാർ. താലൂക്ക് സർവ്വേയർമാരുടെ എണ്ണം വളരെ അപര്യാപ്തമാണ്. ധാരാളം വികസന പ്രവർത്തനങ്ങൾ നാട്ടിൽ നടക്കുന്നുണ്ട്.

പാലം നിർമ്മാണം, റോഡ് വീതി കൂട്ടൽ, കെട്ടിട നിർമ്മാണം, ഭൂമി ഏറ്റെടുക്കൽ തുടങ്ങിയ ധാരാളം വികസന പ്രവർത്തനങ്ങൾക്ക് ഭൂമി വേണം. ഭൂമിയില്ലെങ്കിൽ വികസനമില്ല. ഭൂമി അളക്കുന്നതിനുവേണ്ടി താലൂക്ക് സർവ്വേയർമാരുടെ ഓഫീസിൽ പോയാൽ ആകെ ഒരു സർവ്വേയറാണ് അവിടെയുള്ളത്. താലൂക്ക് സർവ്വേയർ ഉള്ളപ്പോൾ ചെയിൻ മാൻ ഉണ്ടായില്ല. ചെയിൻ മാനും താലൂക്ക് സർവ്വേയറും ഉൾപ്പെടെയുള്ള ഒരു വിഭാഗം താലൂക്കിൽ രണ്ടോ മൂന്നോ എണ്ണം സ്ഥാപിച്ച് ഭൂമി അളവിനെ സംബന്ധിച്ചുള്ള ബുദ്ധിമുട്ടുകൾ പരിഹരിക്കാൻ നടപടി സ്വീകരിക്കുമോ?

ശ്രീ. ഇ. ചന്ദ്രശേഖരൻ: സർ, സർവ്വേയർമാരുടെ അപര്യാപ്തതയെ കുറിച്ച് ബഹുമാനപ്പെട്ട എം.എൽ.എ. ചൂണ്ടിക്കാണിക്കുന്നത് ഓരോ പ്രദേശത്തുണ്ടാകുന്ന ഭൂമി ഏറ്റെടുക്കൽ നടപടിയും മറ്റ് വിഷയങ്ങളും വരുമ്പോൾ ആവശ്യത്തിന് ആളെ കിട്ടുന്നില്ല എന്ന കാരണത്താലായിരിക്കും. ഏകദേശം 2,999 സർവ്വേയർമാർ സംസ്ഥാനത്തുണ്ട്. റീ-സർവ്വേയുമായി ബന്ധപ്പെട്ടാണ് ഇവരിൽ മഹാഭൂരിപക്ഷത്തിന്റെയും നിയമനം എന്നതുകൊണ്ട് ഓരോ വർഷവും continuous sanction വാങ്ങിയാണ് അവരെ നിലനിർത്തി കൊണ്ടുപോകുന്നത്. താലൂക്കുകളിൽ ഇപ്പോഴുള്ള ഭൂമി ഏറ്റെടുക്കൽ നടപടി ഉൾപ്പെടെ മെഗാ

പ്രോജക്ടുകൾക്ക് ആവശ്യമായ അത്രയും സർവ്വേയർമാരെ ഓരോ ജില്ലയിലേയ്ക്കും അലോട്ട് ചെയ്ത് അവർ അക്കാര്യങ്ങൾ നിർവ്വഹിച്ച് വരികയാണ്. ഏതെങ്കിലും പ്രദേശത്ത് ബുദ്ധിമുട്ട് ഉണ്ടെന്നുവന്നാൽ, അല്ലെങ്കിൽ അടിയന്തര സ്വഭാവമുള്ള പ്രവൃത്തി ചെയ്യാൻ സർവ്വേയറെ ആവശ്യമാണ് എന്നുവെച്ചാൽ ബന്ധപ്പെട്ട ജില്ലാ കളക്ടർമാരുമായി, അവർക്കുള്ള നിർദ്ദേശമനുസരിച്ച് ജില്ലയിലേയ്ക്ക് അവരെ അലോട്ട് ചെയ്തിരിക്കുന്നതുകൊണ്ട് കളക്ടർമാർക്ക് തന്നെ ആവശ്യമായ വിധത്തിൽ അവരെ അനുവദിച്ചു കൊടുക്കാൻ കഴിയുന്ന സാഹചര്യമാണുള്ളത്. പുതിയ ആളുകളെ ഇപ്പോൾ പെട്ടെന്ന് എടുക്കുക എന്നുപറയുന്നതിൽ ഒരുപാട് പ്രശ്നങ്ങളുണ്ട്. നിലവിലുള്ള റാങ്ക് ലിസ്റ്റിൽനിന്ന് ആളുകളെ നിയമിക്കുന്നത് ഉൾപ്പെടെയുള്ള കാര്യങ്ങളുമായി ബന്ധപ്പെട്ട് വേക്കൻസി റിപ്പോർട്ട് ചെയ്യുന്ന മുറയ്ക്ക് ആവശ്യമായ നടപടി സ്വീകരിക്കാൻ സാധിക്കും.

ശ്രീമതി ഇ. എസ്. ബിജിമോൾ: സർ, റവന്യൂ ഡിപ്പാർട്ടുമെന്റുമായി ബന്ധപ്പെട്ട് വില്ലേജ് ഓഫീസുകളുടെ മുഖച്ഛായ മാറ്റുന്നതിന് അങ്ങ് നടത്തിയിട്ടുള്ള ഇടപെടലുകളെ പ്രത്യേകമായി അഭിനന്ദിക്കുകയാണ്. ഇതിൽ ഏറ്റവും ഗൗരവതരമായി അങ്ങ് ഇവിടെ സൂചിപ്പിച്ചു. ഭൂമി സംബന്ധിച്ച രേഖകൾ സൂക്ഷിക്കുന്നതിന് ഒരു മോഡേണൈസേഷനിലേയ്ക്ക്,

ഡോക്യുമെന്റേഷനിലേക്ക് പോകുകയാണ്. പ്രത്യേകിച്ച് അങ്ങ് പറഞ്ഞ മറ്റൊരു ഉത്തരത്തിൽ 1964 -ലെ ഭൂപതിവ് ചട്ടങ്ങൾ പരിഷ്കരിക്കുന്നതുമായി ബന്ധപ്പെട്ട്..., ഇപ്പോൾ തന്നെ ഗവൺമെന്റ് നിരവധി കാര്യങ്ങൾ 7, 8, 9 അടക്കമുള്ള വകുപ്പുകൾ പരിഷ്കരിച്ചുകൊണ്ട്, ഉപാധിരഹിത പട്ടയം കൊടുക്കുന്നതുമായി ബന്ധപ്പെട്ട് 10 ചെയിനിലെ, 7 ചെയിനിൽ പട്ടയം കൊടുക്കുന്നതിന്, 3 ചെയിനിലെ ആളുകൾക്ക് പട്ടയം കിട്ടാനുണ്ട്. ഇങ്ങനെ ഭൂമി സംബന്ധമായ സർവ്വേ നമ്പരുകൾ തിരുത്തുന്നതുമായി ബന്ധപ്പെട്ടൊക്കെ ധാരാളമായിട്ടുള്ള ഉത്തരവുകൾ ഈ ഗവൺമെന്റിന്റെ കാലത്ത് ഇറങ്ങിയിട്ടുണ്ട്. ഇതിലൊക്കെ ഞങ്ങൾ അങ്ങയോടുള്ള നന്ദി അറിയിക്കുകയാണ്. എന്റെ ചോദ്യം, ഭൂമി സംബന്ധമായ രേഖകൾ പലപ്പോഴും ലഭിക്കുന്നതിന് ഒരുപാട് കാലതാമസമുണ്ടാകുന്നു. ഈ കാലതാമസം പരിഹരിക്കുന്നതിനുവേണ്ടിയാണ് മോഡേണൈസേഷനെ സംബന്ധിച്ച് അങ്ങ് ഇവിടെ സംസാരിച്ചിട്ടുള്ളത്. ഇതിന് സ്ഥിരമായിട്ടുള്ള ഒരു രേഖ സൂക്ഷിക്കുന്നതിന് വില്ലേജുകളിൽ തന്നെ അതിനുള്ള സംവിധാനമുണ്ടാക്കുമോ; ഭൂമി സംബന്ധിച്ച സ്ഥായിയായിട്ടുള്ള എല്ലാ വിവരങ്ങളും ശേഖരിക്കുന്നതിന് വേണ്ടിയുള്ള ഒരു ഇടപെടൽ ഉണ്ടാകുമോയെന്നുള്ളതാണ് ചോദ്യം. എൽ. എ. ഓഫീസുകളിൽ വർക്കിംഗ്

അറേബ്യമെന്റിലാണ് ആളുകളെ പോസ്റ്റ് ചെയ്യുന്നത്. അതുകൊണ്ട് തന്നെ പലപ്പോഴും പട്ടയമേളകൾ കഴിഞ്ഞാൽ പിന്നെ അവിടെ ജീവനക്കാർ ഉണ്ടാകുകയില്ല. അവരൊക്കെ അവരവരുടെ സ്ഥലങ്ങളിലേക്ക് പോകുന്ന സാഹചര്യമുണ്ടാകുന്നു. അതുകൊണ്ട് പട്ടയം ഒരു പരിധിവരെ കൊടുത്ത് തീർക്കുന്നതിനുവേണ്ടി സ്ഥിരമായിട്ടുള്ള എൽ.എ. ഓഫീസുകളെ സംബന്ധിച്ച് ആലോചിക്കുമോ?

ശ്രീ. ഇ. ചന്ദ്രശേഖരൻ: സർ, എൽ.എ.(ലാന്റ് അസൈൻമെന്റ്)

ഓഫീസുകളെ സംബന്ധിച്ചിടത്തോളം ജില്ലകളിൽ നിന്നുള്ള ആളുകളെയാണ് അത്യാവശ്യം വേണ്ടുന്നവരെ അപ്പറന്റുമിപ്പറന്റുമൊക്കെ മാറ്റി ജില്ലാ കളക്ടർമാർ തന്നെ പ്രത്യേക സൗകര്യാർത്ഥം നിശ്ചയിക്കുന്നത്. അത്തരം കാര്യങ്ങൾ തീരുമാനിക്കുമ്പോൾ അതാത് ജില്ലയുടെ സാധ്യതയനുസരിച്ച്, ഉദാഹരണമായി ബഹുമാനപ്പെട്ട എം.എൽ.എ. ചൂണ്ടിക്കാണിച്ച ഇടുക്കിയിലെ ഭൂമിയുടെ വിഷയമാണെങ്കിൽ, കൂടുതൽ എൽ.എ. ഓഫീസുകൾ വേണം. അവിടെ ഏതാണ്ട് 8 ഓഫീസുകൾ ഉണ്ടെന്നാണ് എന്റെ ഓർമ്മ. 8 ഓഫീസുകളുമായി ബന്ധപ്പെട്ട് നടത്തുന്ന പ്രവർത്തനങ്ങൾ പരിശോധിക്കുമ്പോൾ ആവശ്യമായ രീതിയിലുള്ള പ്രവർത്തനങ്ങൾ

നടത്തിയാൽ അവിടെയുള്ള പ്രശ്നങ്ങൾ പരിഹരിക്കാൻ കഴിയും. ഏതെങ്കിലും തരത്തിൽ ആളുകളുടെ അഭാവമുണ്ടെങ്കിൽ അത് പരിശോധിക്കാവുന്നതും ബന്ധപ്പെട്ട ജില്ലാ കളക്ടറുമായി ആലോചിച്ച് ആക്കാര്യത്തിൽ ആവശ്യമായ നിർദ്ദേശം നൽകാവുന്നതുമാണ്. നേരത്തെ ചൂണ്ടിക്കാണിച്ച ഇവിടെ നടത്തിയിട്ടുള്ള പരിഷ്കാരങ്ങളുടെ കാര്യത്തിൽ, ഈ ഗവൺമെന്റ് വന്നതിനുശേഷം 1964 -ലെ ഭൂമി പതിവുമായി ബന്ധപ്പെട്ട വിഷയങ്ങളിൽ ഒരുപാട് മാറ്റങ്ങൾ വരുത്തുകയും പ്രത്യേകിച്ച്, ഉപാധിരഹിത പട്ടയം ഉൾപ്പെടെയുള്ളത് നൽകാനുള്ള സംവിധാനമുണ്ടാക്കുകയും അങ്ങനെ ലഭ്യമാകുന്ന പട്ടയങ്ങളാണെങ്കിൽ അവർക്ക് കൈവശം കിട്ടിയ ഉടനേ തന്നെ ഏത് ധനകാര്യ സ്ഥാപനങ്ങളിലും പണയപ്പെടുത്തുന്നതിനുൾപ്പെടെ, വായ്പയെടുക്കുന്നതിനുൾപ്പെടെയുള്ള സാഹചര്യങ്ങൾ ഒരുക്കുന്നതിനുള്ള നടപടികൾ സ്വീകരിച്ചിട്ടുണ്ട്. അതുകൊണ്ടുതന്നെ കൃഷിക്കാരെ സംബന്ധിച്ചിടത്തോളം ഏറ്റവും ഗുണകരമായ രീതിയിലുള്ള നടപടി സ്വീകരിക്കാനാണ് സർക്കാർ ഉദ്ദേശിക്കുന്നത്. ബഹുമാനപ്പെട്ട എം.എൽ.എ. ചൂണ്ടിക്കാണിച്ച വില്ലേജ് ഓഫീസ് കേന്ദ്രീകരിച്ചുകൊണ്ട് ഏത് റിക്കാർഡുകളുടെ കാര്യത്തിലും തൽസമയം ലഭിക്കത്തക്കവിധമുള്ള സംവിധാനമുണ്ടാക്കുന്നതിന്

ഇപ്പോഴുള്ള എന്തെങ്കിലും കുറവുകളുണ്ടെങ്കിൽ അത് പരിഹരിക്കുന്നതിനുള്ള നടപടികൾ സ്വീകരിക്കുന്നതാണ്.

റോഡുകളിൽ സുരക്ഷിതത്വം ഉറപ്പാക്കുന്നതിന് നടപടി

3(*548) ശ്രീ പി. വി. അൻവർ:

ശ്രീ. പി. ഉണ്ണി:

ശ്രീ. സജി ചെറിയാൻ:

ശ്രീ. മുരളി പെരുനെല്ലി: താഴെ കാണുന്ന ചോദ്യങ്ങൾക്ക്

പൊതുമരാമത്തും രജിസ്ട്രേഷനും വകുപ്പുമന്ത്രി സദയം മറുപടി നൽകുമോ:

(എ) വർദ്ധിച്ചുവരുന്ന വാഹനപ്പെരുപ്പം മൂലമുണ്ടാകുന്ന ഗതാഗതക്കുരുക്ക്

ഒഴിവാക്കുന്നതിന് പൊതുമരാമത്തുവകുപ്പ് സ്വീകരിച്ച് വരുന്ന

നടപടികളെന്തെല്ലാമെന്ന് വിശദമാക്കാമോ;

(ബി) പൊതുമരാമത്ത് നയത്തിൽ വിവക്ഷിക്കുന്ന പ്രകാരം സൈൻ

ബോർഡുകൾ, സിഗ്നലുകൾ, ക്രാഷ് ബാരിയേഴ്സ്, ലൈറ്റുകൾ, റിഫ്ലക്ടേഴ്സ്

തുടങ്ങിയവ സ്ഥാപിച്ച് റോഡുകളിൽ സുരക്ഷിതത്വം ഉറപ്പാക്കുന്നതിന് നടപടി

സ്വീകരിച്ചിട്ടുണ്ടോ; വ്യക്തമാക്കാമോ;

(സി) ആവശ്യമായ സ്ഥലങ്ങളിൽ ബസ് ബേകൾ നിർമ്മിക്കുന്നതിനും

ബസ് സ്റ്റോപ്പുകൾ പുനർ നിർണ്ണയിച്ച് ഗതാഗതത്തിരക്ക് ഒഴിവാക്കുന്നതിനും

നയത്തിൽ നിർദ്ദേശമുണ്ടോ; എങ്കിൽ സ്വീകരിക്കാനുദ്ദേശിക്കുന്ന നടപടി അറിയിക്കാമോ;

(ഡി) റോഡുകളിൽ ഏറ്റവും കൂടുതൽ അപകടങ്ങൾ ഉണ്ടാകുന്ന ബ്ലാക്ക് സ്പോട്ടുകൾ കണ്ടെത്തി അപകടങ്ങൾ കുറയ്ക്കുന്നതിന് എന്തെല്ലാം നടപടികളാണ് വകുപ്പ് സ്വീകരിച്ചിട്ടുള്ളതെന്ന് വിശദമാക്കാമോ?

പൊതുമരാമത്തും

രജിസ്ട്രേഷനും

വകുപ്പുമന്ത്രി

(ശ്രീ. ജി. സുധാകരൻ): സർ,

(എ) വർദ്ധിച്ചുവരുന്ന വാഹനപ്പെരുപ്പം മൂലമുണ്ടാകുന്ന ഗതാഗതക്കുരുക്ക് ഒഴിവാക്കുന്നതിനായി സ്ഥലം, ഫണ്ട് എന്നിവയുടെ ലഭ്യതയനുസരിച്ച് നിലവിലുള്ള റോഡുകളുടെ വീതി കൂട്ടുന്നതിനുള്ള നടപടികൾ പൊതുമരാമത്ത് വകുപ്പ് മുഖേന സ്വീകരിച്ചുവരുന്നു. ഇതു കൂടാതെ റോഡ് സേഫ്റ്റി ഇംപ്രൂവ് ചെയ്യാനുള്ള പദ്ധതികൾ ആവിഷ്കരിച്ച് വരുന്നുണ്ട്. കൂടാതെ ദേശീയപാതയുടെ കീഴിൽ ചെറുതും വലുതുമായ ടൗണുകളിൽ അനുഭവപ്പെടുന്ന രൂക്ഷമായ ഗതാഗതക്കുരുക്ക് പരിഹരിക്കുന്നതിന് താഴെപ്പറയുന്ന പദ്ധതികൾ നടപ്പിലാക്കി വരുന്നു.

1. തിരുവനന്തപുരം ബൈപ്പാസ് നിർമ്മാണം.

2. കൊല്ലം ബൈപ്പാസ് പൂർത്തീകരിച്ച് ഗതാഗതയോഗ്യമാക്കിയിട്ടുണ്ട്.
3. ആലപ്പുഴ ബൈപ്പാസ് നിർമ്മാണം.
4. തലശ്ശേരി-മാഹി ബൈപ്പാസ് നിർമ്മാണം.
5. കോഴിക്കോട് ബൈപ്പാസ്.

കൂടാതെ ചേർത്തല-കഴക്കൂട്ടം ദേശീയപാത നാലുവരി പാതാ വികസനത്തോടൊപ്പം ആറ്റിങ്ങൽ ബൈപ്പാസും ഉൾപ്പെടുത്തിയിട്ടുണ്ട്. ഗതാഗതക്കുരുക്ക് കൂടുതൽ അനുഭവപ്പെടുന്ന ടൗണുകളിൽ സിഗ്നലുകളും മീഡിയൻ, ട്രാഫിക്ക് ഐലന്റ്, ഡിവൈഡർ എന്നിവ സ്ഥാപിച്ച് ഗതാഗതക്കുരുക്കും ഒഴിവാക്കിയിട്ടുണ്ട്.

(ബി) സ്വീകരിച്ചിട്ടുണ്ട്. റോഡുകളിൽ സുരക്ഷിതത്വം ഉറപ്പാക്കുന്നതിനുവേണ്ടി പൊതുമരാമത്തുവകുപ്പിന്റെ പദ്ധതി-പദ്ധതിയേതര ഫണ്ട് വിനിയോഗിച്ച് എല്ലാ വർഷവും ഇന്ത്യൻ റോഡ് കോൺഗ്രസ്സ് അനുശാസിക്കുന്ന മാനദണ്ഡ പ്രകാരമുള്ള റോഡ് സുരക്ഷാ സംവിധാനങ്ങളായ സൈൻ ബോർഡുകൾ, റോഡ് മാർക്കിംഗുകൾ, ഒബ്ജക്ട് ഹസാർഡ് മാർക്കറുകൾ, സ്റ്റഡുകൾ, ഡിലിനേറ്റർ പോസ്റ്റുകൾ തുടങ്ങിയവ സ്ഥാപിച്ചുവരുന്നു. ഇതു കൂടാതെ കേരള റോഡ് സുരക്ഷാ അതോറിറ്റി ഫണ്ട് ലഭ്യതയനുസരിച്ചും ക്രാഷ്

ബാരിയർ സ്ഥാപിക്കാറുണ്ട്. സിഗ്നലുകൾ സ്ഥാപിക്കാനുള്ള ചുമതല പോലീസ് വിഭാഗത്തിനും തെരുവ് വിളക്കുകൾ സ്ഥാപിക്കാനുള്ള ചുമതല തദ്ദേശസ്വയംഭരണ സ്ഥാപനങ്ങൾക്കും നിക്ഷിപ്തമാണ്.

(സി) നിർദ്ദേശമുണ്ട്, സ്ഥലം, ഫണ്ട് എന്നിവയുടെ ലഭ്യതയനുസരിച്ച് ബസ്ബേയും, ബസ് സ്റ്റോപ്പുകളുടെയും നിർമ്മാണം നടത്താറുണ്ട്. കെ.എസ്.റ്റി.പി., കെ.ആർ.എഫ്.ബി., റിക്ക്, കിഫ്ബി എന്നീ വിഭാഗങ്ങൾ മുഖേനയുള്ള വൻകിട പദ്ധതികളിൽ ബസ്ബേകൾ ഉൾപ്പെടുത്തി നടപ്പിലാക്കി വരുന്നു. ദേശീയപാതയിൽ തെരഞ്ഞെടുത്ത റോഡുകളിൽ വിദഗ്ധ ഏജൻസികൾ റോഡ് സുരക്ഷാ ഓഡിറ്റ് നടത്തി അത്യാവശ്യമായ സ്ഥലങ്ങളിൽ ബസ്ബേകൾ നിർമ്മിച്ചുവരുന്നു. ദേശീയപാത 66- ൽ 4/6 വരിപ്പാതയായി വികസിപ്പിക്കുന്ന പദ്ധതിയിലും ദേശീയപാതകൾ പേവ്ഡ് ഷോൾഡറോട് കൂടിയ രണ്ട് വരിപ്പാതയായി വികസിപ്പിക്കുന്ന പദ്ധതിയിലും ആവശ്യമായ ബസ്ബേയുടെ നിർമ്മാണം ഉൾപ്പെടുത്തിയിട്ടുണ്ട്.

(ഡി) റോഡുകളിൽ ഏറ്റവും കൂടുതൽ അപകടം ഉണ്ടാകുന്ന ബ്ലാക്ക് സ്പോട്ടുകൾ കണ്ടെത്തി നിവാരണം ചെയ്യുന്നതിനായി കേരള റോഡ് സേഫ്റ്റി അതോറിറ്റിയുടെ നിർദ്ദേശമനുസരിച്ച് നാറ്റ്പാക്ക് കണ്ടെത്തിയ ബ്ലാക്ക്

സ്റ്റോട്ടുകളിൽ കേരളത്തിലെ സംസ്ഥാന പാതകളിലും മറ്റ് റോഡുകളിലുമായി 116 ബ്ലാക്ക് സ്റ്റോട്ടുകളാണുള്ളത്. ആയതിൽ 46 ബ്ലാക്ക് സ്റ്റോട്ടുകൾ മുൻഗണനാ പട്ടികയിൽ ഉൾപ്പെടുത്തി കേരള റോഡ് സുരക്ഷാ അതോറിറ്റിയുടെ നേതൃത്വത്തിൽ പൊതുമരാമത്ത്, പോലീസ്, മോട്ടോർ വാഹനം എന്നീ വകുപ്പുമായി ചേർത്ത് സംയുക്ത പരിശോധന നടത്തി ന്യൂനത കണ്ടെത്തുകയും അവയുടെ തിരുത്തൽ നടപടികൾക്കായുള്ള മാർഗ്ഗങ്ങൾ നടപ്പിലാക്കി വരികയും ചെയ്യുന്നു. ആയതിനാൽ പൊതുമരാമത്ത് നിരത്ത് വിഭാഗത്തിന്റെ കീഴിൽ വരുന്ന 37 ബ്ലാക്ക് സ്റ്റോട്ടുകളിൽ 16 എണ്ണത്തിന്റെ തിരുത്തൽ നടപടി പൂർത്തിയായി. ബാക്കിയുള്ളവയുടെ തിരുത്തൽ നടപടികൾക്കായുള്ള പ്രവൃത്തികൾ പുരോഗമിച്ചുവരുന്നു. കേരളത്തിലെ ദേശീയപാതകളിലെ അപകട സാധ്യതകൾ കുറയ്ക്കുന്നതിനായി കേന്ദ്ര റോഡ് ഗതാഗത ഹൈവേ മന്ത്രാലയത്തിന്റെ നിർദ്ദേശപ്രകാരം മാതൃകയായും പ്രാണഘ്യാതി ഉണ്ടായതുമായ അപകടങ്ങൾ നടന്ന സ്ഥലങ്ങളെപ്പറ്റിയുള്ള വസ്തുതകൾ അതാത് പോലീസ് സ്റ്റേഷനുകളിൽ നിന്നും ശേഖരിക്കുകയും ആയതിന് പ്രകാരം 18 ബ്ലാക്ക് സ്റ്റോട്ടുകൾ അപകടരഹിതമാക്കുന്നതിന് വേണ്ടിയുള്ള പ്രവൃത്തികൾ നടപ്പിലാക്കി വരികയാണ്. കൂടാതെ നാറ്റ്പാക്ക് പഠനം നടത്തി കണ്ടെത്തിയ

159 അപകടമേഖലകളിൽ അപകടം കുറയ്ക്കുന്നതിന് വേണ്ടി നടപ്പിലാക്കേണ്ട പ്രവൃത്തികളുടെ ആവശ്യകത കേന്ദ്ര റോഡ് ഗതാഗത ഹൈവേ മന്ത്രാലയത്തിൽ അറിയിച്ചിട്ടുണ്ട്.

ശ്രീ പി. വി. അൻവറിനപകരം ശ്രീ. റ്റി. വി. രാജേഷ്: സർ, ഇന്നത്തെ മാതൃഭൂമി പത്രത്തിൽ കേരളത്തിലെ റോഡ് അപകടങ്ങളുടെ വ്യാപ്തിയെ സംബന്ധിച്ച് വളരെ വിശദമായ മുഖപ്രസംഗം ഉണ്ട്. നമ്മുടെ രാജ്യത്ത് ഒരു ലക്ഷം ആളുകൾ ഒരു വർഷം റോഡ് അപകടങ്ങളിൽ മരിക്കുന്നു. ഇന്ത്യയിൽ ആകെയുള്ള റോഡ് അപകടങ്ങളിൽ ഏതാണ്ട് 9 ശതമാനം കേരളത്തിലാണ് സംഭവിക്കുന്നത്. 2017-ൽ കേരളത്തിൽ ഒരുകോടി പത്തുലക്ഷം വാഹനങ്ങൾ രജിസ്റ്റർ ചെയ്തുവെന്നാണ് കണക്ക്. റോഡ് അപകടങ്ങൾ പെരുകുന്ന ഈ സാഹചര്യത്തിൽ 'പുതിയ കാലം പുതിയ നിർമ്മാണം' ഒട്ടേറെ കാര്യങ്ങൾ സർക്കാർ ചെയ്യുന്നുണ്ട്, എല്ലാ റോഡുകളിലും റോഡ് സേഫ്റ്റി ഓഡിറ്റ് നടത്താനും പി.ഡബ്ല്യു.ഡി., ഗതാഗതവകുപ്പ്, പോലീസ് എന്നിവരുമായി ചേർന്നുകൊണ്ട് സംസ്ഥാനത്ത് ഒരു സേഫ്റ്റി ഡ്രൈവ് നടത്താൻ പ്രത്യേകമായ ഒരു പദ്ധതിക്ക് പൊതുമരാമത്തുവകുപ്പ് നേതൃത്വം നൽകുമോ?

ശ്രീ. ജി. സുധാകരൻ: സർ, നിർദ്ദേശം കാലത്തിനനുസരിച്ചുള്ളതാണ്,

ഗൗരവമായിട്ടുതന്നെ പരിഗണിക്കാം.

ശ്രീ. റ്റി. വി. രാജേഷ്: സർ, ദീർഘദൂര യാത്രക്കാരെ

സംബന്ധിച്ചിടത്തോളം അവർക്ക് പൊതുടോയ്ലറ്റ് ഇല്ലാത്തത് വലിയ ബുദ്ധിമുട്ട് സൃഷ്ടിക്കുന്നു. കേരളത്തിൽ നിന്ന് ഒരറ്റം മുതൽ മറ്റേ അറ്റം വരെ യാത്രചെയ്യാൽ അത് ഗുരുതരമായ പ്രശ്നമാണെന്ന് നമുക്ക് ബോധ്യമാകും. ആശ്വാസ് പബ്ലിക് അമിനിറ്റീസ് കേരള ലിമിറ്റഡ് എന്നൊരു കമ്പനി പൊതുമരാമത്ത് വകുപ്പിന് കീഴിലുണ്ട്. ഈ കമ്പനി ഉപയോഗിച്ചുകൊണ്ട് ദീർഘദൂര യാത്രക്കാർക്ക് സഹായകരമാകുന്ന വിധത്തിൽ പൊതുമരാമത്തുവകുപ്പിന് സ്ഥലം ലഭ്യമായ എല്ലാ സ്ഥലത്തും 50 കിലോമീറ്റർ പരിധിയിലെങ്കിലും ഓരോ റസ്റ്റും നിർമ്മിക്കാൻ പൊതുമരാമത്ത് വകുപ്പ് നടപടി സ്വീകരിക്കുമോ?

ശ്രീ. ജി. സുധാകരൻ: സർ, ഈ പറഞ്ഞ കമ്പനി, കമ്പനിയെന്ന നിലയ്ക്ക്

അതിന്റെ ചുമതലകൾ നിർവ്വഹിക്കാൻ കഴിഞ്ഞിട്ടില്ല. എം.എൽ.എ. -മാർ കൊടുക്കുന്ന പൈസ ഉപയോഗിച്ചുമാത്രം പ്രവർത്തിക്കാൻ കഴിഞ്ഞിട്ടില്ല. ആ കമ്പനിയൊക്കെ ലിക്വിഡേറ്റ് ചെയ്യുകയാണ്. പൊതുമരാമത്ത് വകുപ്പുതന്നെ ആവശ്യമായ എല്ലാ സ്ഥലത്തും നിർമ്മാണ ഘട്ടത്തിൽ ഇത് ചെയ്യുന്നതിനുള്ള നടപടികളെടുക്കാനാണ് ഉദ്ദേശിക്കുന്നത്.

മുഖ്യമന്ത്രി (ശ്രീ. പിണറായി വിജയൻ): സർ, ഈ പ്രശ്നം കേരളത്തിലെ യാത്രക്കാരെ വലിയതോതിൽ അലട്ടുന്ന പ്രശ്നമാണ്. അതിന് വലിയ മുൻഗണന കൊടുത്തുകൊണ്ടുതന്നെ ബഹുമാന്യനായ അംഗം ചൂണ്ടിക്കാണിച്ചതുപോലെ നിശ്ചിത അകലത്തിലായി ഇതുപോലുള്ള സൗകര്യങ്ങൾ ഏർപ്പെടുത്താനുള്ള നടപടികളിലേയ്ക്ക് സർക്കാർ അടിയന്തരമായി നീങ്ങാനാണ് ഉദ്ദേശിക്കുന്നത്.

ശ്രീ. പി. ഉണ്ണി: സർ, ചോദ്യകർത്താവിന്റെ ചോദ്യത്തിൽ വാഹനാപകടങ്ങൾ ഒഴിവാക്കുന്നതിനുള്ള ഒരുപാട് നിർദ്ദേശങ്ങൾ ഉണ്ട്. എന്റെ അനുഭവം റോഡ് സൈഡിൽ നിൽക്കുന്ന ട്രാഫിക് ലൈറ്റുകൾ സ്ഥാപിച്ചതിനുശേഷം ഇന്നുവരെ പ്രകാശിച്ചിട്ടില്ല എന്നതാണ്. പാലക്കാട് ജില്ലയിൽ ഏറ്റവും പ്രധാനപ്പെട്ട ഒരു റോഡാണ് പാലക്കാട്-ഷൊർണ്ണൂർ റോഡ്. 12 വർഷങ്ങൾക്കപ്പുറം സ്ഥാപിച്ച റോഡ് സൈഡിൽ ലൈറ്റുകൾ ഉണ്ട്. ഇലക്ട്രിസിറ്റി പോസ്റ്റുകൾ ഉണ്ട്. ട്രാഫിക് ലൈറ്റ് പ്രകാശിക്കാത്തത്, ഇലക്ട്രിസിറ്റി ലൈറ്റ് പ്രകാശിക്കാത്തത് ഇതൊക്കെ നിരന്തരമായ വാഹനാപകടങ്ങൾക്ക് ഇടയാക്കുന്നതാണ്. ഇവ നീക്കം ചെയ്യേണ്ടത് അനിവാര്യമാണ്. അവ നീക്കം ചെയ്യാൻ ആവശ്യമായ നടപടികൾ സ്വീകരിക്കുമോ?

ശ്രീ. ജി. സുധാകരൻ: സർ, കേരളത്തിൽ പലയിടത്തുമുള്ള ഒരു പ്രതിഭാസമാണ് അദ്ദേഹം പറഞ്ഞത്. റോഡ് സേഫ്റ്റി അതോറിറ്റി, പൊതുമരാമത്ത് വകുപ്പ്, ലോക്കൽ ബോഡീസ്, പോലീസ് എന്നിവരെല്ലാം ചേർന്ന് ചെയ്യേണ്ടതാണ്. ചില സ്ഥലങ്ങളിൽ ചെയ്യുന്നുണ്ട്, തീർച്ചയായും ശ്രീ. പി. ഉണ്ണി ഉന്നയിച്ച കാര്യം ഗൗരവമായി പരിശോധിച്ച് വേണ്ട നടപടികൾ സ്വീകരിക്കാൻ നിർദ്ദേശം നൽകാം.

മി.സ്പീക്കർ: ഓർഡർ.....ഓർഡർ....ചോദ്യോത്തരവേള അവസാനിച്ചിരിക്കുന്നു.

(ചോദ്യോത്തരസമയം കഴിഞ്ഞു.)